


Is-Sultan tal-Egittu
Melek il-Kâmel
jaghti l-Kitba mn'idejh
Lil San Frangisk t'Assisi
Biex biha jista' jzur
l-Art Imqaddsa



Id-Disa' Sena

JANNAR - MARZU, 1963

Ghadd 1

"Super Muros Tuos Jerusalem, Constitui Custodes."

LEHEN

L-ART IMQADDSA


QARI

**LI JOHROĠ KULL TLIET XHUR
MILL-KUMMISSARJAT TAL-QABAR TA' KRISTU
F'MALTA**

Mitbugh ghand "Giov. Muscat & Co. Ltd." Valletta.

LEHEN L-ART IMQADDSA

QARI
MAHRUĠ MILL-KUMMISSARJAT
T'AL-QABAR TA' KRISTU
F'MALTA



Id-Disa' Sena

JANNAR - MARZU, 1963

Ghadd 1

X'FIH DAN IL-GHADD

Imbierek Tas-sew il-Faqar! (Id-Direzzjoni)	1
Fil-Ghid tal-Milied	2
Dawra mal-Art Imqaddsa (Dun Karm Sant)	4
Is-Siġra tal-Madonna f'Matarija (Fra Krispin O.F.M.)	9
Min Kienu il-Gnostki (Fra Epifanju Xara O.F.M.)	12
Disa' Xhur fis-Salt (Elsie)	15
Il-Mekka (Muhammed Mahmud el-Hamdani)	20
Ié-Ċentnarju ta' San Ġakbu (Fra Mikiel O.F.M.)	22
Kliem Sabih Barra Minn Waqtu (Ben Jehuża)	29
Ahbarijiet ta' l-Art Imqaddsa	31
Requiescant In Pace	32

Direzzjoni: W. R. P. Nikola Magro, O.F.M., Kummissarju tat-Terra Santa.

Amministrazzjoni: R. P. Valentin Cardona, O.F.M., Viċi Kummissarju.

Kummisserija tat-Terra Santa, Kunvent ta' Ġiezu, il-Belt.

IMBIEREK TAS-SEW IL-FAQAR !

Hi haġa minn awel id-dinja, li hadd ma jagħmel xej għal xej; għax min jaħdem, ijjid jithallas. Għal hekk, malli Alla sejjah lil Abrâm, b'ix jaqdih u jagħmel riedtu, wogħdu l-ħlâs li kien sa jti. "Oħrog min dar missierek," qallu, "u ejja fl-art li nurik jien. Hemmhekk nagħmlek ġens kbir u mkabbar ismek, u f'nisek jibierku n-nies kollha tal-art" (Nisel, XII, 1-3). U Alla qal lil-Lhud meta harġu mill-Eġittu: "Jekk thârsu tusijieti u żzommuni b'Alla tagħkom, nagħtikom ix-xita fil-bikri u fl-imwahhar, b'ix ikollkom x'tiekle u x'tixorbu, kotra ta' qamh u nbid, u żejt (Dewtr. XI, 13-15). U nagħmilkom fir-râs, u m'huw fid-denb; u nqeghedkom dejjem minn fâq, u qatt minn taht (Dewtr. XXVIII, 12-13).

Għaddew xi elsejn sena, u l-wegħda tal-Mulej lil Abrâm, sehket, għax Bin-Alla mill-Eternità, sar Bin-Abraham fiż-żmien (Matt. I. 1). Twieled minn Omm Vergni, u kiber, u beda hidimtu għal Fidwa. Tala' fuq għolja, u miegħu ġemgħa nies, u fosthom ħbieb u eghdewwa, u qagħad bil-qegħda (Matt. V, 2-3). U fetah fomm u mal-ewwel kelmiet li qâl, qaleb ta' taht fâq il-fehma ta' Din il-Lhud, billi s-sahta tagħhom stqarrha b'barka, u l-barka b'sahta: "Imberkin intom il-foqra; li tibku u tbâtu l-ġuġh! Imberkin intom, li n-nies tad-dinja jobgħodâkom, jishtëukom, u jkeccukom! Ifirhu u thennew, għax ħlâskom jkân kbir fis-sema! . . . Imma hażin għalikom, intom il-ġhônja; li tidhku u tgawdu x-xaba'! Hażin għalikom, intom, li n-nies tad-dinja jgħozżukom, iberkukom u jilqgħuhom! Ibżghu u tnikktu, għax għażiebkom ikân kbir jin-nâr ta' ġehenna!"

Kemm hu hażin u morr, il-kies li newwel Gesù, b'ix jaworbuh, lil dawek li riedu jimxu wrajh u jhârsu kliemu! Mela, ma kienx hemm għalihom f'din id-dinja, la hena u la mistrieħ! Il-ħlâs tal-qadi t'Alla, għalihom, ma huw f'din id-dinja, għax il-Liġi l-Qadima tiswa biss sa żmien Gwanni l-Għammied (Luqa, XVI, 16). Mhûx għaġeb li ftit kienu n-nies fi żmien, u ftit huma wkoll issa, li qagħdu għal dâk li qâl. B'dana kollu, kliem Gesù minnu: f'id-dinja ahjar il-ġhaks u n-niket, mill-ġhana u l-ferħ.

Bin-Adam ma jkân xej qabel jittnissel. U billi ma kien xej, u la jifrah anqas jittnikket. Ma ġie x fid-dinja bir-rieda tiegħu, imma Alla għamlu, u hu sâb râhu fid-dinja bla ma kien jaf. Fid-dinja għandu r-rieda u libertâ, imma jekk jieħu ż-żejjed, minn din il-ħajja, jġigifieri jekk igawdi, ikollu d-dejn xi jhallas fl-oħra. Jekk jieħu n-nieqes f'din il-ħajja, jġigifieri jekk ibâti, fid-dinja l-oħra jkollu l-qliegħ. Tgawdija f'din id-dinja, ta' ftit snin li jgħaddu, tfisser dejn li jrid jithallas għall-Eternità; u tbatija f'din il-ħajja, tfisser qliegħ ta' sebħ u hena, li jibqa' jtgawda għal dejjem ta' dejjem. X'tiswa t-tgawdija ta' din id-dinja, li malajr tgħaddi? Din il-ħajja ma hi x ħajja, imma prova; il-vera ħajja hi l-Eternità.

Aghmel il-qalb, mela, u la tibzâx mill-Għaks u l-Faqar! Oqgħod dejjem ma' dawek tal-ahhar, b'ix fil-ħajja l-oħra, li hi l-vera ħajja, issâb râhek fost il-quddemin! (Mark, 34, u X, 31; Matt. XIX, 30). Ahseb fit-tiabiha tal-Għâni u Lazżru (Luqa, XVI, 19-31). u żomma dejjem quddiem għajnejk. Għax biha nafu minn fomm l-Imghallem, li t-telf ta' din id-dinja li tgħaddi huwa qliegħ għall-Eternità


ID-DIREZZJONI.

FIL-GHID TAL-MILIED. (*)

Mexa Jûsef in-Naġġar u miegħu gharustu, Marija l-Verġni, fi triq imwegħra u twila, jaharbu minn ħarst in-nies u t-taħdit tagħhom. U niżlet ix-xemx u daħal il-lejl tax-xitwa bil-bard tiegħu l-ġieraħ, għajjet il-Verġni u laħqitha l-ħedla, u fnewha l-mixi u l-bard,

U kienu għadhom kemm waslu f'raħal Bet-Lehem, u sabu kerrejja żgħira u talbu li jgħaddu l-lejl fiha. (1) U talabhom jagħdruħ sîd il-kerrejja, għax ma kienx hemm f'kerrejtu wisa' għal żawwâra ġodda. Raħħamlu Jusef lil sîd il-kerrejja, u laqa' li jdaħħlu lilu u 'l għarustu fil-maqjel tal-baqar, u qabadha wġieġ il-ħlâs lil Verġni, u ġiebet fid-dinja lil binha l-Messija, għalih is-sliem, fost il-ferħ tal-Anġli u l-ghana tagħ-

hom: "Sebh 'l Alla fil-gholi; u fuq l-art is-sliema; u fost in-nies il-hena!" U ġew ġemgħa nies fil-heda ta' kwiekeb is-sema, biex jaraw Kelmet Alla u Ruhu, (2) u resqu lejn Marija u saqsewha; u hi meddet idha lejn binha. U qalulha: "Kif nistgħu nkellmu lil min hu tifel żgħîr fil-benniena?" U tkellem l-imwieded, kif kien fil-benniena, (3) u stagħġbet il-ġemgħa, u fahħret 'l Alla, u lit-tifel qaddmulu l-ghotjiet tagħhom. (4) U ghaddew erbghîn jum fuq twelid il-Messija, u dan hu ż-żmien li għandha tidher bih ommu fit-Tempju ta' Ġerusalêm. U thejjet il-ghajla mqaddsa għal mawra qabel il-ghabex, (5) u s-sema kien miksi bis-shâb biddehra li kienet sa tinzel il-borra. U fit-triq l-imwegħra kien hemm il-



Betlehem, Palestina — Il-Għar fejn twieled Ġesù, kif inhu issa. Ritratt meħud bil-lejl, bid-dawl artifiċjali.

hmâr li kien igorr il-Verġni u l-im-wieled tagħha, u l-hmâr kien jogħtor ma' kull pass, isûqu kemm isûqu Jûsef in-Naġġar, b'saħħtu u bil-ġbîd ta' lġiemu. U f'salib it-toroq resaq Jûsef lejn wiehed mill-ibwieb (6) u habbat, u deher fuq il-ġhatba ta' dak il-bieb wiehed Fellâh u saqsa: "Xi trîd, ja râġel tajjeb?" "Nixtieq li turini l-aqsar trîq u l-anqas imwegħra lejn Ġerusalêm!"

"Id-dlâm magħqûd, u l-borra bdiel niezla, u għandkom magħkom tarbija tal-halib. Ghax ma toqghodx dal-lejl f'dari sa kemm jisbah?"

"Jekk nagħmlu hekk naslu mwaħ-hrîn!"

"Mela sa niġi magħkom biċċa trîq, bid-dawl [tat-torċa tiegħi], u sa jiġi wkoll missieri bit-torċa tiegħu". U qamu n-nies kollha tad-dâr, u stama' lehen ta' ieħor jġhîd: "Sa niġi nseħibkom jien ukoll; aktar ma nkunu fil-ġhadd, aħjar!"

U nġhaqad magħhom ir-râba' u l-hâmes, u s-sitta, u ma ħdewx jin-ġemgħu n-nies, u beda jizdied ir-rîh (7) u ntfew wisq mit-torċi. U meta ġara dan, ħareġ il-Messija jdejh iż-żġhar minn ġewwa l-ġhata li kienet kebbitu fih ommu, u ġrat ħâġa tal-ġhaġeb: żammet il-borra wieqfa, imdendla fuq râs il-ġemgħa tan-nies u baqa' l-frak tagħha jizdied u jis-siefaq u jdur fir-rîh, donnu kien hemm saqaf iħarishom minnu u jwarrbu minn fuqhom. Waqfu r-rgiel im-ġhaġġbin, u dak il-hin il-Verġni xej-jret idha lejn binha l-maħbub u tbi-smet. U baqa' sejjer għaġeb il-ġraj-ja, u aktar ma jimxu n-nies, aktar

jizdiedu, u aktar jizdied il-ġhadd tat-torċi, sa kemm waslet il-karwâna sa Ġerusalêm, u f'nofshom kien hemm il-Messija, li kellu jixgħel l-akbar dawl tad-dinja. (8)

(*) Din il-kitba mehuda minn rivista żġhira tat-tfal Gharab, Misilmin u Nsara. Hawn ma fiha xej imnaqqas jew miżjud, u l-bini tal-kliem ukoll hu mħolli kif inhu fil-Gharbi. M'hix "maqluba" mill-Gharbi għal Malti, imma "mqab-bla" mill-Gharbi ta' barra għall-Gharbi ta' Malta.

(1). Dan, bħal m'hu miktub fl-Evangélju, għax fil-Qorân miktub li Marija ġiebet fid-dinja lil binha hdejn zokk ta' siġra tal-palm hekk: *F'agħa l-mihâd, ila ġida n-nahle* (Sura XIX, v 22.)

(2). Dan kif jahsbu l-Misilmin; ahna ma nġhidux lil l-Madonna ġiebet il-Bambin fid-dinja b'l-uġiegh, anqas li huwa *Ruh Alla*. B'dan kollu din haġa żġhira, għax nafu li dil-kitba kitbuha l-Misilmin.

(3). Dal-kliem tal-aħħar miktub fil-Qorân: *F'awârat ilajhi; qâlû: "Kif nukallem men kân fil-mahdi, sabijjan?"* (Sura XIX, 29).

(4). Hjiel tal-Maġi; mill-Evangélju wkoll, Jidher li l-Mislem li kitibha, mal-Qorân iħobb jaqra wkoll l-Evangélju.

(5). Min kiteb dil-kitba jidher li ma jafx il-Palestina. Ghax minn Bet-Lehem sa Ġerusalêm ma hemmx bġhid hliel hamest imjiel, u f'siegha mixi tasal. Ma hemmx għal fejn iqumu qabel is-sebh.

(6). Bejn Betlehem u Ġerusalêm ma hemmx irhula kif stħajjel il-kittieb. Ara n-nota ta' qabel din.

(7). Jidher li min kiteb dil-kitba qatt ma raha niezla l-borra, jiġifieri li la hu mill-Palestina anqas mis-Suriya, fejn il-borra tinzel qisha kull xitwa. Meta tkun niezla l-borra ma tagħmel anqas naqra kemm-kemm rih, imma tkun kalma kbira. Aktarx li l-kittieb huwa (jew hija) mill-Eġittu, fejn anqas xita ma tagħmel, aħseb ara borra.

(8). Min-nota hamsa 'l isfel, kollu stħajjel tal-kittieb; imma stħajjel sabih, u juri l-qima kbira li biha huma miżmuma Gesu' u Ommu Marija fost il-Misilmin.

WICC IL-KTIEB.

Ir-ritratt ta' wiċċ il-ktieb, li juri lil San Franġisk quddiem is-Sultan tal-Eġittu, huwa pittura taż-żejt fuq wiehed mil-hitan tal-Uffiċċju tal-Kummissarju tat-Terra Santa, id-Dejr "Ta' Ġiezu" il-Belt. Xoġhol tas-sew milqut tal-Pittur ir-Sur Rafel Bonnici-Cali.

DAWRA MAL-ART IMQADDSA

(*Jorbot mal-ahħar Ghadd*)

Fuq Sinaj. Kien it-80 ta' Ġunju, festa ta' San Pawl, meta tlajna fuq Sinaj, il-Muntanja tal-Kmandamenti t'Alla!

Qomna fil-ghodu bikri mas-sebħ; qaddisna; min naħa, u min oħra, tal-Kunvent, minn barra xi whud li riedu jqaddsu fuq il-Muntanja. Ħadna kolazzjon sewwa, u hejjejna ruħna għat-triq, li ma kenitx ħafifa wisq. Fost kollox, l-aqwa ħaġa kienet l-ilma. M'hux ta' b'xej li fl-Iskritura nsibu bosta drabi l-ilma xbieha tal-grazzja t'Alla. Tiftakru kliem Ġesù lis-Samaritana: "Li kont tagħraf l-ghotja t'Alla, u min hu dak li qiegħed jgħidlek: 'Aghtini nixrob', kont titolbu inti, u kien jagħtik ilma ħaj" (Gwanni, IV, 10). Aħna l-Maltin nafu daqs xej x'jigifieri nuq-qas tal-ilma; fis-sajf ir-raba jinxef, u tghib kull ħajja minnu. F'dawn l-inħawi tad-deżert l-ilma nieqes is-sena kollha, sajj u xitwa. Fejn hemm daqs xej ta' nixxiġha, tara ġemgħa żghira ta' palm, u taħthom jieqfu l-Bedwin, jistrieħu u jitrejqu.

Ħsibna għall-ilma; u m'n Alla, għax ma nafx kemm il-darba, aħna u sejrjn, il-koll kemm aħna, waqaf-na nibilgħu belgħa ilma biex naqtgħu l-għatx u nrattbu n-nixfa li kellna f'ħalqna.

Mela, għal xi s-6 ta' fil-ghodu, tlaqna. Ħriġna mill-bieb dejjaq tal-Kunvent, u rhejnielha lejn ras il-wied, li fih jinsab il-Monasteru. Il-Professor fuq il-ġemel u aħna qisna merħla nagħaġ, imxerrda, min hawn u min hemm. Min jithaddet, min jidħak, min jinbex, min jiekol, u min iħares.

U kien hemm tas-sew x'tara; kif imxejna ftit, ilwejna għal fuq il-lemin, u lmahna quddiemna wied bejn l-iġbla, għoljin m'oghla s-sema, u rampa fuq il-lemin, tielgħa mxe-bilka mal-iġbla ta' dik in-naħa. Din il-muntanja kienet Gebel Musa, li skond il-ġhidut tal-qedem, hi l-Muntanja Sinaj, li fuqha Mosè ltaqa' m'Alla l-Imbierek, dam ħdejh erbgħin nhar u erbgħin lejl, u ħa' l-Liġi minn għandu, fil-waqt li l-Isrēlijin baqgħu jistennewh fil-wied, isfel.

Għal dan il-Ġebel hemm żewġ triqat: jew din li konna sa naqbd, li m'hix għajr telgħa, ħelwa-ħelwa mal-ġenb tal-muntanja, nkella min-naħa l-oħra, fejn hemm taraġ wieqaf, b'aktar minn tlett elef taraġ. Ħaffru il-Patrijiet bis-sabar kollu, għal kum-dità tal-Pellegrini. Il-Professor North għaddiena mir-rampa, u hekk kien jaqbel, biex imbagħad ninzlu mit-taraġ.

Imxejna ftit u qbadna t-telgħa. Sa kemm bdejna kollox sewwa, tista' tghid, bqajna qaqoċċa flimkien; iżda aktar ma bdejna nimxu, aktar bdejna nitferrxu, u kull hadd beda jaħseb għar-rasu. Min jgħaġġel, min jehodha bil-lajma, min jieqaf jistrieħ . . . sa kemm sibna ruħna sarbut twil-twil, ma' tul ir-rampa kollha. Min jieqaf iħares lura lejn il-wied ta' taħtu, inkella 'l bghid lejn il-qoċċet tal-iġbla, li aktar ma titla' 'l fuq, aktar jizdiedu u jisbieħu, fil-lwien u fis-sura tagħhom; min jixrob xi belgħa ilma, u min jithaddet.

Jiena qbadt ma' ġemgħa Amerikani-Latini, u waħħalnieħa f'rasna li naslu fuq il-quċċata, 7,500 pied

gholi, qabel kull hadd; u rnexxielna! Wara xi saghtejn telghin, bil-lajma l-lajma, insibu ruhna fuq quccata, fuq nett, hdejn daqs xej ta' kappella zghira, li taf il-bidu taghha minn zmien il-Bizantini jew qabel. Ma' dwarha hafna fdal in frak tal-irhamijiet, xhieda ta' knejjes ohra, bil-wisq eqdem mill-kappella tal-lum. Ma' dwarha, blat, iswed, jiebes, tal-granit, mill-bqija xej. Gewwa, mbaghad, issib artal bil-ktieb tal-Vangelu fuqu, bhal ma tara fil-knejjes kollha Griegi. Hawn, Sagrament ma hawnx; izda fi knejjes ohra, issib ukoll is-Sagrament; ikun merfugh gewwa hamiema tal-fidda, imdendla mit-tribuna, fuq artal. Mad-dawra hemm pittura b'dehriet tat-Testment il-Qadim, u hemm ukoll il-"Visitors' Book", tal-parcimina. Fih issib is-mijiet ta' nies kbar u zghar, foqra u ghonja, ghorrief u njuranti, li gew minn bghid u minn qrib biex izuru l-quccata ta' Sinaj minn fejn Alla tagha l-Ligi tieghu. U dawn il-Pellegrini ma gewx il-lum jew il-bierah, izda mijiet ta' snin ilu, u jibqghu jigu sa kemm iddum wieqfa l-knisja mqaddsa. U jien ukoll, u shabi, niz-zilna isimna fuq dik il-parcimina li ma tintemm qatt, bis-sahha tal-ghozza li jghozzuha l-Patrijiet Griegi.

Dawk li kienu sa jqaddsu fuq il-muntanja, hargu l-affarijiet, jigifieri l-abiti sagri u l-kalcijiet zghar, li konna ngorru maghna kull fejn immorru. Kellna korporali li kienu jistghu jintuzaw flok ir-rhama; konna nif-irxuhom fejn inkunu sa nqaddsu u niddubbaw kif nistghu. Il-ftit li kienu sa jqaddsu, hejjew ruhhom malajr u bdew il-quddiesa. Trid tara hemm, l-offerta tal-quddiesa fejn darba l-Mulej Alla deher lil Mosè u tah il-Ligi l-Qadima! Mosè wkoll

offra sagrificēju, b'tifikira u figura tas-sagrificēju li kellu jwaqqaf Gesù Kristu, mijiet ta' snin wara. U hawn, issa, dan is-sagrificēju qeghdin nof-fruh ahna, fost il-gmiel tal-muntanja. fejn ir-ruh ma tistax ma thosshix qrib lejn Alla, l-Hallieq taghha.

Kif kull hadd temm il-quddiesa u kiel xi haqa milli gibna maghna, il-Professor gabarna hdejh u beda jfissrilna l-punti ewlenin tar-rakkont Bibliku tas-Sinaj u tal-postijiet fejn graw il-grajjiet hekk importanti fl-istorja tad-dinja kollha kemm hi.

Mill-quccata wiehed jista' jilmah ma' dwaru cirku kbir ta' quccet tal-igbla ta' Sinaj; aktar ma dan ic-cirku jitwessa' u jitbieghed, aktar jitbiddu l-lwien minn iswed jghaddi ghall-ikhal, u l-ikhal jintemm fl-abjad, sa kemm imiss ix-xefaq tal-Bahar l-Ahmar, fuq iz-zewg nahat tal-Penizla ta' Sinaj: il-Golf ta' Swejz naqa, u l-Golf ta' Ghaqba, in-naqa l-ohra. Hi dehra li trid taraha, biex tifhem sewwa kif inhi; u jekk taraha darba, ma tinsieha qatt aktar. Fost dak il-gmiel tal-holqien, xhieda hajja tal-kobor u l-gherf u l-qawwa u s-setgha t'Alla, Mosè ra l-Glorja tal-Mulej, u ha minn ghandu l-Ligi li kellha tmexxi l-Poplu ta' Israèl lejn Kristu, sa kemm sehhet il-Fidwa.

Kif l-Israèlin waslu hdejn Sinaj, waqqfu l-gherejjex taghhom fil-wied, taht ir-rih tal-igbla. Mosè tala' fuq il-Muntanja u hemm Alla qallu li jekk il-Poplu jwieghed li joqghod ghal li ghidlu Hu, ikun il-Poplu tieghu. "Intom rajtu x'ghamilt lill-Egiz-zjani, u rfajtkom fuq gwienah ta' ajkla u gibtkom lejja. U issa, jekk intom tisimghu tajjed kliemi, u tharsu l-ghaqda tieghi, tkunu l-mahturin tieghi fost il-gnus kollha, ghax tieghi hi l-art kollha. Intom tkunu ghalija

saltna ta' qassisin, ġens imqaddes" (Esodu, XIX, 4—6).

Il-Poplu wiegħed li jagħmel li jgħidlu l-Mulej. Mosè raġa' tala hdejn Alla. Il-Mulej kellu jidher u jkellm lil Poplu minn fuq il-quċċata tlett ijiem wara." U fit-tielet jum, massbh, kien hemm raġhad u beraq, u sħaba sewda fuq il-Gebel, u daqq il-buq iżarżar qawwi; u n-nies kollha li kienu fil-ġharejjex triegħedu. U hareġ Mosè u n-nies mill-ġharejjex, jiltaqghu m'Alla, u waqfu għal taħt il-ġebel. U Gebel Sinaj kien idahhan kollu, kien niżel fuqu l-Mulej fin-nar; u kien tiela' d-duhhan tiegħu bħal duhhan ta' forn. Kien jithez-żeż il-Gebel kollu qatiegħ, u kull ma jmur kien iżjed jitqawwa daqq il-

lejn il-Mulej. Ma jistax il-Poplu jitle' Gebel Sinaj, għax int wissejtna u għidt: 'Aghmel mifred ma' dwar il-Gebel, u zommu b'imqaddes'. Qallu mbagħad il-Mulej: 'Mur, inżel u arġa' itla', int u Arun miegħek Imma l-qassisin u n-nies ma jersqux biex jitolgħu hdejn il-Mulej, li ma jhebbx għalichom'. Niżel Mosè, hdejn il-Poplu" (Esodu, XIX, 16-25).

Mosè mbagħad qralhom il-Liġi kollha. Huma ġeddedw il-wegħda li kienu għamlu qabel u offrew is-sagrificċji, Mosè raxxhom bid-demmtal-vittmi u lissen dan il-kliem: "Dan hu demm l-Għaqda li rabat il-Mulej magħkom fuq dan il-kliem kollu" (Esodu, XXIV, 8). U bl-istess kliem, u s-sagrificċju tiegħu n-nifsu, kellu



Sinaj — Il-wetgħa, bil-kappella ta' Sant Elija, u qrib tagħha is-siġra taċ-ċipress, wieqfa-wieqfa.

buq; Mosè jtkellem u Alla jwieġeb f'raġħda. Niżel mela l-Mulej fuq Gebel Sinaj, u fuq ras il-Gebel. U tala' Mosè. Qal imbagħad il-Mulej lil Mosè: 'Inżel wissi lin-nies biex ma jersqux iżjed lejn il-Mulej biex jaraw, li ma tmutx xi kotra minhom. U l-qassisin ukoll li jersqu

Geṡu Kristu jwaqqaf il-Għaqda l-Ġdida.

Mosè raġa' sab ruħu fuq il-Muntanja għal erbghin jum. Il-Poplu ddejjaq u ġieġhel lill-Arun jagħmillu għoġol tad-deheb, biex jadurah, għax Mosè kien telaqhom. Hekk hasbu. Mosè niżel bit-Twavel tal-Liġi u

meta ra dak it-tradiment tal-poplu, kisser it-twavel. Alla kien lest jikkastiga l-poplu kollu u jeqerdu għal kollox, iżda Mosè talab għalihom. Alla raġa' tah it-Twavel, u wara li kkastiga lil dawk li kienu xewwxu l-poplu, raġa' hadhom taħt il-harsien tiegħu. Mosè, fuq il-Muntanja, mhabba t-tlaqqiegh tiegħu m'Alla, tbiddel wiċċu, hekk li l-poplu ma felahx ihares lejh u kellu jgħatti wiċċu bi star.

mejna, il-hin daħal ġmielu, u rnej-nielha lejn il-Monasteru. Din id-darba hadna triq oħra, jew aħjar, għaddejna min-naħa l-oħra tal-muntanja, fejn hi aktar wieqfa, iżda l-Patrijiet hasbu biex bis-sabar kollu haffru taraġ, ta' m'hux anqas minn tlett elef taraġ; il-hażin hu li m'humiex kollha daqs wiehed, għal hekk jgħajjuk xi ftit, u jekk ma toqghodx b'għajnejk miftuha, malajr thalli riġlejk hemm. Imma ahna dak il-



Sinaj — Dehra tal-Monasteru ta' Santa Katarina, kif wiehed ikun nieżel minn Gebel Musa.

Din hi l-ġrajja ta' Sinaj, fil-ġrajjiet ewlenin tagħha; ġrajja li kellha tagħti bidu għal hajja ġdida tal-poplu ta' Israël; kellha tibda t-triq għal Gesù Kristu u għas-salvazzjoni tad-dinja. Mill-quċċata ta' Sinaj, imdawra minn dak il-ġmiel u l-kobor kollu tal-ħolqien, stajna nħossu aktar x'jigifiəri l-kelma t'Alla, hanin, daqs kemm hu qawwi u għaref.

Sa kemm għadda dan kollu li sem-

ħin ma qisna xejn minn dan. Qud-diemna kien hemm, il-boghod il-boghod, lejn ix-xefaq, il-Baħar l-Aħmar; ma' dwarna, mbagħad, il-glorja tal-iġbla ta' Sinaj; u taħtna l-irdum tal-wied, bil-qiegh tiegħu jhaddar bil-palm, il-banana u l-frott.

Wara ftit minuti li konna ilna neżlin, insibu ruħna f'daqs xej ta' wesgħa qisha setaħ, thares għal fuq il-wied. Hawn tinsab knisja żgħira

f'gìeh Elija; ma' ġenbha dwejra ohra u siġra taċ-ċipress wieqfa, fuq qaddha, qisha qeghda tghasses dawk l-inhawi jwahħxuk. Hawn il-Patrijiet jiġu darba jew tnejn fis-sena, iqaddsu u jergħu lura lejn il-kunvent. Jgħidu mill-qedem, li meta Elija ħarab mill-Palestina imħabba s-sultana Ġezabel, kif naqraw fl-Ewwel Ktieb tas-Slaten, waqaf hawn f'daqx xej ta' għar sa kemm fl-aħħar deherlu Alla u ordnalu li jarga' lejn pajjiżu.

Bqajna neżlin. Dhalna fi rdum li minnu jgħaddi t-taraġ. Hawn is-sib mogħdija dejqa, imsaqqfa bi ħnejja fil-blat, kemm-kemm jgħaddi bniedem. Hawnekk ġie żmien meta kien hemm Patri Stiefnu li kien miżmum b'qaddis minn shabu, li kien joqgħod f'din il-mogħdija jilqa' l-Pellegrini li jkunu telgħin fuq il-

muntanja. Dawk li kien jidhirlu li jisthoqqilhom jitilgħu, kien ihallihom jgħaddu; dawk li ma kienx jix-irqilhom li jżuru l-Muntanja Mqaddsa, kien ireġġagħhom lura. U miegħu kif jgħidu l-Patrijiet, ma kontx tiċ-ċajta. Dawk li kien ihalli jgħaddu, kienu jmorru jqerru għand wiehed Patri li kien ikun hemm apposta.

Fl-aħħar beda jfiġġ il-monasteru. Bdejna nħossu l-għejja kollha, u stħajjilna li nxommu r-riħa tfuħ tal-ikel li kien qiegħed jistenniena. Nofs inhar kien ilu li daqq; ix-xemx kienet saħnet ġmielha, u kienet għodha haditna l-lanja tax-xagħri. Minn hemm fuq, il-monasteru tisthajjlu fortizza, u ta' bilhaqq, hu mibni biex jagħmilha wkoll ta' fortizza. Wasalna, dhalna mill-bieb id-dejjaq, u wara doċċa friska, morna nieklu ikla bil-kif.

IZ-ZEWG TALLABA

Quddiem il-bieb tas-Sultân, kienu jmorru jitolbu żewġ tallâba. Wiehed kien jgħajjat: "Allâh Kerîm!" (*) u l-iehor: "Ja Allâh, agħti s-saħħa lis-Sultân!" Darba s-Sultân għajjat lil Ważîr u qallu: "Hemm dawk iż-żewġ tallâba, quddiem il-bieb, agħtihom hasi mixwi kull wiehed. Imma lil dak li jgħajjat: 'Allâh Kerîm', tih il-hasi mohxi bil-haxu, u lill-iehor, li jitlob għaliġa, agħtihulu mohxi bil-flus tad-deheb".

Hekk għamel il-Ważîr. Imma kif it-tallâb li jgħajjat 'Allâh Kerîm' ha l-hasi, u kien sejjer lejn id-dar, l-iehor għajjatlu u qallu: "Tridx inbiegħlek il-hasi tiegħi, halli jkollok tnejn? Jien flûs irrid, u ma għandix mara u wlid, bħal ma għandek int, lil min nitimghu!"

It-tallâb tal-ewwel wiegħbu: "Jien kieku nixtrih, imma ma għandix fuqi ħlif bixlik (hames soldi u nofs)". "Kollox sewwa," qallu l-iehor, "hu l-hasi u aġhtini l-bixlik". U dak xtara l-hasi u mar lejn id-dâr.

It-tallâb, kif qasam il-hasi u sabu mohxi bid-deheb, feraħ ma nafx kemm. L-ghada kera kamra fis-sûq u rama ħanût u beda jbiegħ. Imma t-tallâb l-iehor raġa' mar jitlob quddiem bieb is-Sultân, bħal ma dâri. Semgħu s-Sultân, u stagħġeb għall-aħħar, kif mar jitlob hemm mill-ġdid, u bagħat lil Ważîr isaqsih x'kien għamel bil-hasi li qala' l-bieraħ. Qallu t-tallab: "Begħetu lil sieħbi bixlik, għax jien ma nħobbx l-ikel, inhobb il-flûs." Il-Ważîr mar u baxxar b'dan lis-Sultân, u s-Sultân wiegħbu: "Issa qiegħed nara li Allâh aktar ihobb lil min ifaħħar lilu, inkella lil min jixtieq il-ġid lili!"

(*) "Kerîm" jiġifieri "li jipprovi", "ġenerus".

IS-SIGRA TAL-MADONNA F'MATARIJA

Mill-Kajr sa Matarija, daż-żmien, tista' tmur f'għoxrin minuta; imma fiż-żmien li r-rkub kien isir biss fuq l-iġmla u l-hmir, ma kontx tasal f'anqas minn sagħtejn. Jekk imbagħad taħseb li Gesù u Ommu, Mirjam, anqas biss kellhom hmara fuq-hiex jirkbu, u li Gesù kien għadu żgħir hafna, tifhem malajr, li għal kemm telqu mill-Kajr fil-ghodu bikri, ma waslux Matarija hliet għal xi nofs inhar.

Dak il-hin, is-sema kien donnu koppla tač-čomb abjad. Ix-xemx twaddab ir-raġġi jaharqu tagħha fuq it-toroq tar-ramel jikwi. Ma' tul it-triq kollha ma nħassetx fewġa li fewġa, u mis-siġar ma čcaqalqitx werqa. Mirjam u Gesù kienu mexjin qalj-qajl, kemm-kemm jifilhu jitharrku taht dik ix-xemx ħarxa; il-ġharaq ta' xbinhom niezel ma' wič-čhom, u jqattar fl-art, u grizmejhomm niexfa qoxqox bil-għatx.

Mirjam, kieku setgħet, kienet thallas il-ftit tal-flus żgħar li kellha f'butha biex tixtri bieqja ilma għal binha, li għal kemm ma qalx kelma, kienet tarah, ta' kull hin, jgħaddi lsienu fuq xufftejh niexfa, u jiehu niifs qawwi, biex iberred grizmejh. Dak is-sajf kien sajjf ta' shana aqwa minn sjuj ohra, li qata' n-nixxieghat u ġieghel jiftarfir iż-żahar minn fuq is-siġar; nixxef il-haxix, u xaqqaq saħansitra il-qiegha tal-art jiebsa.

Mirjam ferħet meta rat l-ewwel djar bojod ta' Matarija. Qrib ir-raħal kien hemm bir li jimla minnu kull hadd. Mela, hasbet, il-għatx li kien ilu jahqarhom is-sieghat, lilha u

lič-čkejken tagħha, kien qorob għal tmiemu!

Imma l-bir ta' Matarija ma kienx bir bit-taraġ, li jibqa' niezel sa xi-fer l-ilma, bħal ma kien il-bir ta' Silwan f'Ġerusalem. Anqas ma kien għamla ta' hawt, li l-ilma tiegħu jasal sa fomm, li setgħu jixorbu minnu billi jgħaqqdu kaffejn idejhom ma' xulxin, u jerfġu l-ilma bihom, bħal bieqja. Dan kien bħal bir ta' Ġakobb, fil-wied ta' Sikar: bir imħaffer fil-blat, u bil-fuqani tiegħu mibni bil-haġar, u fuq fomm herža. L-ilma ta' dan il-bir ma kienx biered wisq, anqas ħelu wisq, imma shajjen, u jagħti fl-imluha. B'dana kollu, billi ma kienx hemm hlietu, in-nies ta' Matarija kienu jgħożżuh, u fuqu għamlu ġarriera, u magħha mdendel habel bis-satal, biex min ikun għaddej, jekk ikun bil-għatx, jixrob minnu.

Imma meta resqu fuq il-bir, Mirjam u binha, inħasdu, għax is-satal ma kienx hemm; xi tfal imqagħrba, jew xi Fellah li kien għaddej, jaraw li ma kien hemm hadd iħares, hallew l-habel bis-satal b'kollox u hadu-hom. Ič-čkejken Gesù, jara hekk, li t-tama li kellu fallietlu, ħariġu d-dmugh minn għajnejh, u mar xtehet fl-art bil-qegħda, fid-dell ta' ġummajža nofsha meħrufa, fuq roq-gha ħaxix niexef. Biex jimlew l-ilma ma kellhomx; biex jixorbu, kellu jġi jimla xi hadd; kellhom mela, jistennew, min jaf sa meta!

Damu jistennew bičča sewwa. Fl-aħħar jaraw ġej qassis Pagan, tal-alla Api, li kellu miegħu lsir b'satal

u habel f'idu. Ġesù, jara lil-lsir jim-la l-ilma, resaq bil-qima lejn il-qassis u qallu: "Ja sid, Ommi u jiena ghatxanin wisq, u ma ghandniex biex nimlew l-ilma; trid, jekk joghġbok, taghtina ftit ilma mis-satal, tiegħek, biex nixorbu?" Il-qassis xeħet ħarsa kerha lejn it-tifel, li minn ħwejġu kien jidher li hu Lhudi,



Matarija l-Eġittu, ħada l-Kajr — Is-siġra tal-ġum-majż, nofsha niexfa, li qaġħdu għad-dell t a h t h a Ġesù B a m b i n u Ommu Marija, ma' ġenb il-bir tar-raħal.

u li kien bin il-foqra, u wieġbu bil-herra: "Ma rridx li s-satal tiegħi jmissuh nies foqra u għariba bħal-kom, Kif nista' nqaddem l-ilma lill-alla tiegħi, jekk is-satal li bih imlejt, ikun imniġġes bix-xuftejn ta' nies tax-xorta tagħkom?" Għal

hekk amar lil-lsir li jbiddeh fl-art l-ilma li kien fadal u jimxi miegħu lejn ir-raħal.

Għadda ftit tal-ħin, u deher ġej raġel iehor, riekeb fuq ħmar imzej-jejn, li kif ra l-bir, niżel, u ġieb satal u habel, u mela l-ilma u xorob, u seqa lil ħmaru. Kif ra dan, iċ-ċek-ken Ġesù resaq lejha u talbu: "Ja sid, Ommi u jiena bil-ghatx ħafna; u ma ghandniex satal biex nimlew l-ilma. Jekk joghġbok, henn għalina, u aġhtina ftit ilma mis-satal tiegħek!" Dak ħares lejn it-tifel, flicħ minn fuq s'isfel, għaraf li kien Lhudi, u kemmex xuftejh u ċaqraq rasu, u rikeb il-ħmar, u bla ma tkellem, baqa' sejjer.

Stennew ftit iehor, u raw riesaq lejn il-bir wieħed bejjeġħ Lhudi. Qalb Mirjam inmtliet bit-tama għad-dehra ta' wieħed mill-art tagħhom. Ġesù, jarah jimla, talbu ftit ilma; imma anqas dan ma kellu ħniena. Ħares b'ħarsa ta' tmaqdir lejn iċ-ċek-ken u Ommu, u qal b'lehen im-qit: "Xi dwejjaq, dawn it-tallaba! Dejjem jiġru wara dak li jkun u jittallbu! Ftija tagħhom anqas belgħa ilma ma tista' tixrob bis-sliema!" U telaq jgħaġġel lejn ir-raħal.

Qabel laħaq għab il-Lhudi, dehret ġejja mara Masrija. Kienet fqira, bħal Mirjam, jekk m'hux aktar min-na. Kienet tidher imnikkta u għajnejha bid-dmugh, u qisha anqas intebhet bihom. Imliet iż-żir u kienet sejra, meta iċ-ċek-ken Ġesù resaq lejha u qalilha: "Mara, jekk joghġbok, trid taghtina ftit ilma miż-żir tiegħek, biex nixorbu Ommi u jiena? Għandna l-ghatx, u ma ghandniex biex nimlew l-ilma."

Il-mara bil-ghaġla newwlet iż-żir lill Mirjam, li sqiet lil Binha u xorbot hija; u newwlet iż-żir lill mara u

żżietha ħajr bil-qima. Il-mara qegħdet idha fuq xagħar Ġesù u qaltlu bid-dmugħ f'għajnejha: "Jien ukoll għandi tifel daqsek! Bhalek sabih, u bhalek tajjeb u bil-għaqal, imma m'hux qawwi shih bhalek! Minn ġimgha 'l hawn qabdu deni qawwi, u qegħda nibza' li dal-waqt imutli! B'ex inxarrablu wiċċu, halli ntaffilu s-shana, ġejt hawn nimla daż-zir bl-ilma!" U bdiet tibki.

"La tibkix, mara!" qalilha Ġesù, ijħares lejha. "Isqi ftit ilma lill-ibnek, minn dan li xrobt minnu jiena, u tara kif malajr jgħaddilu, u jieħu s-saħħa. Talli int kont twajba magħna, u tajtna nixorbu, lili u 'l Ommi, jiena wkoll irrid inkun tajjeb miegħek. Mur bis-sliema; jitqawwa t-tifel tiegħek!"

U l-mara l-Masrija ħasset fiha twemmin shih fil-kliem ta' dak it-

tifel Lhudi, u marret lejn id-dar, u sqiet ftit ilma lit-tifel, u xarrbitlu wiċċu, u f'daqqa d-deni għaddielu!

Il-għada fil-ghodu jkien hemm ġemgħa kbira ta' nies hada l-bir ta' Matarija; kull hadd mistagħġeb! Għax l-ilma ta' dak il-bir, minn shajjen, sar kiesaħ, u minn mielaħ, sar helu manna! U s-sigra tal-ġum-majż, minn mehrufa, mtliet bil-frott u l-weraq; u l-haxix ta' taħtha, minn niexef, ħdar, u bejnu, nibet xitel tal-balsmu, ijgħaxxi bil-fwieħa!

U sal-lum, f'Matarija, fl-Eġittu, għadhom imorru n-nies, jixorbu minn Bir il-Ħelu, u jzuru Ġnien il-Balsmu, li nibet fejn qattar il-għaraq taċ-ċekjen Ġesù, u jbusu l-ġum-majża, il-lum mejta, li tat id-dell tagħha lil Ġesù u lill-Ommu.

FRA KRISPIN O.F.M.

QWIEL TAL-PALESTINA

Il-kotra tagħleb ix-xaġġa. "Xaġġa" tfisser qlubija, *kuraġġ*; il-bqija tal-kliem kollu Malti. Irid jgħid il-qawl, li drabi m'hux għajb li l-bniedem jingħaleb, meta għal wiehed ikun hemm żewġ eghdewwa jew tlieta. Bil-Malti ngħidu: "Il-kotra tagħleb is-saħħa".

Il-ikel luqme-luqme, wax-xireb qubbe-qubbe. L-ikel (għandu jkun) loqma-loqma (bil-ftit il-ftit) u x-xorb boqqa-boqqa. Fi kliem ieħor, l-ikel u x-xorb għandu jkun bil-qajl, għax jekk tiekol u tixrob bil-għaġla, in-nies jgħidu li donnok qatt ma rajt ħniena t'Alla; u huwa ħażin għas-saħħa.

GHAL AWISSU LI ĠEJ:—

PELLEGRINAGG MALTI GHAT-TERRA SANTA

Immexxi Mill-Wisq Reverendu

Patri Lettur NIKOLA MAGRO O.F.M.

ID-DETTALJI JINGHATAW 'IL QUDDIEM.

MIN KIENU IL-GNOSTKI. (*)

(*Din il-kitba mehuda u mqassra mill-ktieb: "Manuale di Storia Ecclesiastica" miktub mir-Rev. P. Albers. D. C. D. G. mitbugh fl-istamperija Pontificja ta' Torin fl-1913.*)

Id-din, jew filosofija tal-Gnostki, isthajjlha siġra b'hafna frieghi, li, kull fergħa ma hix sewwa-sew bħall-oħra. Ghax il-Gnostki kienu għadd kbir ta' nies, maqsumin f'xirkiet, li dafu ma' xulxin, hafna tagħlim u fehmiel tad-djiena u tal-għerf Xerqija, mat-Tagħlim Nisrâni. L-ewwel haġa li jiċċdu hi t-tagħlim tal-holqien, kif jgħiduh l-Insâra; u jdahħlu bħal bidla t-tagħlim u l-fehmiet tagħhom, tal-emanazzjoni, jew "tnissil" u d-dwaliżmu, jew iż-
"zewġt irjûs" (Alla u l-materja), li minnhom inhalaq l-univers; u b'dan ukoll ifissru l-miġja ta' Kristu fid-dinja u l-fidwa tagħha m'nnu. Il-hrejef tal-allât tal-Pagani, il-misteri tagħhom, u saħansitra l-astroloġija, huma mdahħlin ukoll fit-tagħlim tal-Gnostki. Il-Kaldin, l-Indjani, is-Surijin u l-Masrijin, kollha għandhom xi haġa li l-Gnostki dahħlûha fit-tagħlim tagħhom. Il-Fidi bidlûha mal-Gnosi, li kienet bħal għelm, imhallat b'fehmiel ta' wisq xorta, li n-nies tax-xirkiet tagħhom kienu jemmu li huma biss kellhom il-hila li jagħarfuh sewwa; u għal hekk semmew lilhom infushom "Gnostki", jigifieri l-*Imgharrfin*.

Il-Gnostki kienu jgħidu: "Jekk Alla huwa bla tarf, u tajjeb f'kollox, mela, minn fejn huwa ġej id-deni li naraw fid-dinja?" U: "Kif jista' Alla, li hu Rûh safja, ikun il-hallieq ta' dinja materjali?" U din l-oħra: "Minn fejn hu ġej il-għemil hażin li jagħmlu n-nies, jekk Alla li halaq in-

nies, huwa tajjeb u siedaq bla tarf?" It-twegiba għal kull mistoqsija minn dawna, li hi mogħtija sa fil-kotba tal-Għaqda l-Qadima, għaliehom ma hix biż-zejjed. Anqas it-tagħlim tal-Insâra fuq kif sata' Kristu jifdi lid-dinja, ma kien joghġobhom. Għal hekk, xeħtu kollox wara daharhom, u hejjew ruhhom biex ijsibu twegibiet kif jaqbel u joghġob lilhom. Hekk, minn zokk u għerq wahda (jigifieri mit-"tnissil", jew fehma li kull haġa tnisslet minn oħra; u miż-"zewġt irjus", Alla u l-materja) harġu dawk ix-xirkiet Gnostki kollha li kelhom bħal xulxin dan li sa nsemmu hawn taht.

a). Alla huwa dagħbien li ma jistax jinqies (bil-Grieg: *Bythos agnôstos*), u huwa l-bidu ta' kull haġa perfetta. Ma tistax tagħmel hjiel tal-mogħdija minn dak li hu "bla tarf", għal dak li hu "bit-tarf", jekk qabel ma ddaqqasx lil-Alla; u minn kollu tagħraf biss sehem minnu. La darba jitwemmen li Alla jaħseb; li Alla hu qawwi; li hu jgħix; li hu għaref u li hu qaddis, mela l-egħmejjel tiegħu joħorġu minnu. Dawn il-egħmejjel, aktar ma jitbiegħdu minnu, aktar tonqos ittemma jew *perfezzjoni* tagħhom; b'dana kollu dejjem jibqa' fihom xi sehem żgħir minnu. L-isem ta' dawn il-egħmejjel kollha flimkien, huwa eôn (bil-Grieg: *aion*, jigifieri ta' *dejjem*) li għad li ma jagħarfux lilhom infushom, huma f'Alla minn dejjem ta' dejjem. Il-għaqda flimkien ta' dawn l-eôni (li l-għadd tagħhom kif iżommu x'uhud, huwa 365) tissemma *Plêroma*, jew: *Milja tal-Hajja t'Alla*. Kif jemmu wkoll xi xirkiet tal-Gnostki dawn l-eôni huma

rgiel u nisa, u joqogħdu dejjem tnejn-tnejn, raġel u mara, flimkien.

b). Biex ifissru l-bidu tad-dinja, li tidher u tinħass, il-Gnostki kienu jemmnu li kien hemm bhal alla iehor minn dejjem, li hi l-materja eterna (bil-Grieg: hyle), jew dik il-hâga li Gnostki ohrajn jghidulha s-saltna tad-dlamijiet, li kellha bhala sidha lill-Emîr id-Dlâm. Mill-eön tal-aħħar Plèroma jew ghaqda, għadda sehem żgħîr mill-qawwa tal-hajja t'Alla għal materja; jew kif jghidu ohrajn, hadha b'sahha Emîr id-Dlâm, u hekk gara li l-materja saret hajja. Imbagħad id-Demijurgu (jigifieri ghammiel id-dinja), li kif jifhmu hafna kien eön minn tal-aħħar, kif jghidu ohrajn kien qaddej ta' Emîr id-Dlâm, sawwar din id-dinja tal-materja u hażîna, u n-nies ukoll. Nies id-dinja jinqasmu fi tliet qasmiet: il-Pnewmâtki, (jew Ruhijin) li fihom il-materja mdawla tal-Plèroma hija aktar mill-materja mdallma, li huma l-Gnostki nfushom; il-Psikiki (jew Hajjin), li fihom il-materja mdawla u l-materja mdallma huma daqs xulxin, li huma l-Insâra; u l-Ilîki (it-Tajnin), li fihom il-materja mdallma hija aktar mill-materja mdawla, li huma l-Pagâni. Id-Demijurgu li sawwar id-dinja u n-nies li fiha, huwa wkoll il-Hâkem tal-Univers, u kien hu dak li ghamel il-Ghaqda l-Qadima, jigifieri d-Djiena tal-Lhud li kellha thejji lin-nies għal Fidwa.

c.) Dan id-Demijurgu ġej minn Alla l-Kbir (bythos) u l-ghan tiegħu hu li jehles il-materja l-imdawla mill-jasar tal-materja l-mudlama. Għal hekk kien mibghût eön emîn li jismu Kristu, jew il-Hellies (Söter), jew xi isem iehor. Kif jemmnu hafna xirkiet tal-Gnostki, dan l-eön ma hux mill-aktar gholjin (jigifier qrib lejn

Alla), u fl-ebda xirka ma hu magħdud b'li hu nies ta' bil-haqq. Kif jghidu l-Gnostki ta' Lixandra, dan l-eön (jigifieri Gesù), waqt il-magħmudija fil-Gordân, inghaqad ma' wiehed min-nies, Kristu. Is-Surijîn li kienu jghoddu l-materja bhala hażîna għal kollox, kienu jemmnu li dan l-eön ma kellux ġisem tasew, imma hâ ġisem fid-dehra biss (id-Doçeti). Kristu għallem it-tagħlîm Gnostku lin-nies, u l-aktar li għallem kif għandhom jegħelbu u jzommu taht jeddhom il-materja. Kif kienu jghidu x'uhud, it-tbatija ta' Kristu, kienet x'kienet (tbatija minnha jew tbatija li tidher biss), kellha wkoll dan il-ghân; imma kif jghidu ohrajn, il-htija tagħha hu d-Demijurgu, biex iżomm taht jeddu lin-nies tad-dinja. Il-Fidwa, kellha s-siwi shih tagħha għal Pnewmâtki (Gnostki) biss. Il-Psikiki (l-Insâra), għandhom xi tama; l-Ilîki (il-Pagâni), ma għandhom xej.

d.) Il-qawma tal-imwiet, sewwa ta' Kristu kemm tan-nies kollha fl-aħħar tad-dinja, ma tissemma xej fit-tagħlîm tal-Gnostki.

e.) Tmiem id-dinja jkûn: ir-rgugh tal-ghaqda flimkien, jew Plèroma tal-frâk kollu tal-materja mdawla. Imbagħad il-materja l-imdallma, jigifieri s-saltna tad-Dlamijiet, tkun imgharrqa fil-mewt u d-dlâm. Dawn il-ğrajja kienu jghidulhom bil-Grieg: *Apokatâstasis*, jigifieri: tiġdid tal-Univers.

f.) Id-drawwiet jew *morâli* tax-xirkiet tal-Gnostki, ma kienux ta' kollha xorta waħda. Dawna kienu jkunu jaqblu mal-fehma li jkollhom fuq id-Demijurgu. Id-drawwiet tal-Gnostki ta' Lixandra, kienu mbiġġin, bejn tajbin u ħżiena, għax il-fehma tagħhom kienet li d-Demijurgu

kien għodda f'idejn Alla. Kellhom qîma lejn iż-żwieġ, li kienu jaħsbu li kien xbiha tal-għaqda fit-tiżwiġ tal-eöni. Imma x-xirkiet tal-Gnostki tas-Surija kienu jqîsu lid-Demijurgu bhala alla hażin u għadu, għal hekk bhálu kien hażin il-hulqien kollu. Għal dan kellhom mibgheda kbira lejn id-dinja tad-Dlám. U uħud min-nhom kienu jinfexxu dil-mibgheda billi jkun horox ma' kollox u ma' kull hadd, saħansitra magħhom infúshom (Enkratiti). Ohrajn kienu júru dil-mibgheda billi jiksru kemm jistgħu l-liġijiet kollha, naturáli u moráli (l-Antitatti u l-Antinomisti)

Il-Gnostki kienu jinsábu saħansitra fi żmien l-Appostli. Kienu fl-aqwa tagħhom għal habta tat-Tieni u t-Tielet seklu; imbagħad bdew jonqsu bil-ftit il-ftit, sa kemm kienu għodhom ghebu għal kollox għal aħħar tas-seklu Erbgha. Wisq Gnostki fid-dieher kienu jibqgħu magħqudin mal-knisja Nisranija, u kienu jagħmlu ta' bir-ruħhom li jemmnu. Kienu jzommu l-fehmiet tagħhom moħbija f'qal-

bhom, imma bil-moħbi kienu jagħmlu minn kollox biex jiġbdu lej-hom kemm Insára jistgħu. Meta ma jifilhúx aktar, imbagħad, kienu jitilqu u jmorru max-xirka li kienu l-aktar jaqblu magħha.

Fra EPIFANJU XARA
O.F.M.

(*) Is-sena l-oħra, fil-għadd 3 ta' dan il-Qari, f'nota faċċata 88, għedna li jista' jkun li xi darba niktbu xi haġa fuq il-Gnostki; hawn, zammejna kelmitna, u għna kitba qasira fuq x'kienu huma, u x'kienu jemmnu dawk in-nies. Kif jidher minn dil-kitba qasira hafna mill-fehmiet tagħhom kienu qishom thewdin tal-imġienen; għax fl-aħhar hemm jaslu dawk li jidher-hom li jafu dak li ma jistgħux jafuh. Il-Gnostki ntemmu għal habta tal-aħhar tas-seklu Erbgha u l-bidu tas-seklu Hamsa, imma il-lum ukoll hawn eluf kbar ta' nies li jemmnu tagħlim għarib, bhal ma huma l-Mormons, il-Jehova's Witnesses, l-Adventists u ohrajn, li (niżzu hajr 'l Alla), hawn Malta ma nafux bihom. Meta tara dan, thossok donnok trid tgħid li kellu raġun Brigella, meta (kif jgħidu n-nies) k'iteb fuq bieb l-Isptar tal-Moħh: PLURES FORIS QUAM INTUS (Aktor [imġienen] barra nkella ġewwa).

QWIEL TAL-PALESTINA

Ha li mfassad bi hubżak, jaġugh kull meta xafek. *Min hu mdorri jiekol minn għandek, jagħtih il-ġugh kull meta jarak.* Qawl tal-Għarab, li fosthom hemm hafna faqar.

Għixet in-nâs għala n-nâs; u l-kull għal Alláh. *Il-ħajja ta' kull bniedem għal bnedmin l-oħra; u l-ħajja ta' kull hadd, għal Alla.* Jiftiehem sewwa.

LEHEN L-ART IMQADDSA

JIXTIEQ BARKA GID U SLEIMA

LIL QARREJJA TIEGHU U LIL NIESHOM U LIL HBIEBHOM

FIL-MILIED U L-ISTRINA

U MA' TUL KOLLHA KEMM HI S-SENA L-ĠDIDA 1963.


DISA' XHUR FIS-SALT.

(*Jorbot mal-ahhar hargà*)

Fis-Salt hemm ghâda ghariba: fil-Milied, u fl-Ghîd il-Kbîr ukoll, qabel il-quddiesa ta' nofs il-lejl (ghax sa mis-sena 1928, fiz-żmien li jien kont hemm kienet issir quddiesa f'nofs il-lejl fil-Ghîd il-Kbîr ukoll) il-Matutin qabel il-quddiesa, ikantawh bil-Gharbi, ir-rġiel tal-Parroċċa. Trid târa kull raġel m'oghla hawn, fuq il-Presbiterju liebes *ic-ċiber* u l-ghabaj, u l-hatta fuq râsu, ikanta l-lezzjonijiet bil-Gharbi. Qabel il-lezzjoni jbaxxi rasu lejn il-kurât u jkanta l-“Jube Domine bendicere” bil-Gharbi, u jghid: *Bârek ja sâjed!*, itawwal il-vokali kemm jista', kif inhi d-drawwa t'hemmekk.

Drawwiet ghariba ghandhom ukoll f'dak li hu żwieġ. Iz-żagħżuġ li jrid jizzewweġ, ikollu jaghti l-flûs lil missier ix-xebba. Dak iż-żmien li kont hemm jien, ta' xebba li jkollha kollox kif imur, jġigfieri: tkun sabiha żġhîra fil-ghomor, f'saħħitha sew u bil-ghaqal, kien jeħtieġ li jaghtih mitejn, jew mitejn u hamsin lira. Ta' oħrajn, li ma jkunux sbieħ, jew li jkollhom xi nuqqâs, jew ftit kbâr fiz-żmien, jithallas anqas. Gie li l-mis-serijiet jibdlu l-bniet; jġigfieri: kull wiehed miż-żewġt irġiel, ikollu ghaż-żwieġ tifel u tifla. It-tifla tal-wiehed, jizzewwiġha t-tifel tal-iehor, u bil-maqlûb, it-tifla ta' dak jizzewwiġha t-tifel ta' dan. Meta jsir hekk, flûs ma jithallsu xej. Il-bniet jizzewwiġu l-aktar ta' hmistaxer sena, u drâbi qabel ukoll. Jekk tifla taqbeż it-tmintax, tkun magħdûda li kibret iż-żejjed. Is-subjien jizzewwiġu l-aktar bejn il-ghoxrîn u t-tletîn sena, biex ikollhom żmien iġemmghu l-flûs li

jridu jâgħtu lil missier il-gharûsa. Jekk raġel jormol, qisu dejjem jargà' jizzewweġ, imqâr ikollu sebġhin sena.



Is-Salt — Kif jilbsu r-rġiel tat-Transġordanja Tal-lemin liebes il-farwa, u tax-xellug liebes il-ghabaj.

Nies li jibqghu ghożżieb ghomorhom kollu minn rajhom, f'dawn l-artijiet ma jinsabux. Hemm irġiel li biex jizzewwiġu jissellfu l-flûs u jdûmu mid-junân is-snân il-kbâr.

Mîn ikûn irîd jizzewweġ, fit-Transġordanja, jibghat joħtob lix-xebba m'hux ma' mara, kif kienu jagħmlu hawn Malta dâri, imma mal-kurât. Il-kurât ijmur, ma' missier il-gharûs u xi rġiel oħra għand missier ix-xebba, u joqogħdu jithaddtu fuq mitt hâġa barra minn fuq iż-żwieġ, għal kemm il-koll ikûnu jâfu għal fejn il-

taqghu. Meta missier ix-xebba jg'ib il-kafè lil dawk li g'ew, il-kurât jaq-bez jghidlu: "Ma nixorbûx kafè, anqas indûqu xej minn g'handek jekk ma taghtix bintek lil bin il-flien. Hu jaghtik taghha daqs hekk flus (jew naghaġ, jew ig'mla, jew baqar, etc.). U dak kif ikûnu mittehmîn minn qabel, jghidlu iwa. It-tieg isir fil-knisja b'hal Malta, imma l-kliem tat-terik taż-żwieġ, il-kurât ikantah, jghajjat u jtawwal lehnu kemm jif-laħ, biex ig'ibha bi kbîra kemm jista' jkûn. L-ikla tat-tieg issir id-dar.

Meta dak li jkun jizzewweġ, il-mara tkun b'hal bhima tiegħu; ara kemm, li l-Gharab g'handhom dan il-qawl: *Il-mara hi mara bil-lejl; imma hi hmara bi nhar*. U jista' jsawwatha kemm irid, u l-Pulizija ma tistax tkellmu. Jien rajt b'ghajnejja fis-Salt, raġel isawwat lil mara, u hi twerżaq, fl-intrata, hada l-bieb, jaghtiha bil-ponn fuq daharha, jghaddsilha rasha u jgebbdilha xagharha, u Pulizija barra, hada l-bieb, iħares u ma jitkellem xej. Ijwaqqfu u jiehdu l-ghassa jekk iferiha; jekk isawwatha biss, ma jkellmux.

Drawwa hażina tal-Insara tas-Salt (u nahseb il-Misilmîn agharr min-nhom) li kienu g'hadhom ma qatghuhiex (u anqas nahseb li qatghuha isa) kienet il-g'ed. Meta jiggieldu tnejn min-nies, nieshom, jew hbiebhom, ma jmorrux iferqûhom, b'hal ma jaghmlu hawn Malta, imma jmorru jghinûhom jiggieldu, jigifieri jmorru jaghtu maghhom. Fejn g'ew fl-idejn tnejn min-nies, kemm trodd salib taghquad ġlieda ta' xi ghoxrin jew tletin rûħ, kull hadd jaghti b'idejh jew b'li jsib quddiemu sa ma tassa il-Pulizija. Imbagħad miskîn il-kurât, kemm ikollu jithâbat, biex jarga' jaghmilhom hbieb!

Hawn sa nsemmi xi haġa fuq tnejn min-nies li nafhom, Insara-Latini, mis-Salt, li fuq qalbhom, xjehu u baqghu ma żzewġux: Sâleh u Nwejser.

Sâleh kien jaghmel xi qadja fid-Dejr tal-Patrijarka (dak iż-żmien kien Mons. Luigi Barlassina) f'Gerusalem. Sâleh kellu xi hamsin sena, u bix-xoghól li kien hadem ma' hajtu kollha kien faddal erbghin lira. B'dawn il-flus ried jizzewweġ, u nies dik li ried jieħu, talbuħ il-flus quddiem. L-iblah tahomlhom! Imbagħad huma hassru l-egħrusija, u la tawh il-"mara" anqas raddewlu l-flus. Jekk hux g'hal hekk jew g'hal xi haġa ohra, ftit wara l-Patrijarka keccieh mix-xoghól. Kien igiblek hnena tarah imûr jittallab xi girx minn għand il-haddiema l-ohra, li qabel kienu shabu, biex jixtri xi haġa li jkun jeħtieġ. F'hekk wasslu n-nuqqas ta' hsieb!

L-ieħor, Nwejser, li ma żzewwiġx, kien mis-Salt ukoll. Dan, meta sirt nafu jien kellu xi sebghin sena, imma jekk tarah kont tgħid li għandu xi erbghin; kien twil, wieqaf, u xaghru u l-lehja suwed. Żamm ruħu tajjeb hekk, kif kienu jghidu, għax jig'grilu x'jig'grilu, xejn ma kien jinkedd. Kif smajtu jghid darba lil Dun Gubrajil, Nwejser kellu hafna ġid minn dâru u niesu hadulu kollox. U hu mar jaħdem u ma habbel rasu xejn. Kien jaf idoqq l-armonju. Sabiħa meta drabi kien ikun idoqq l-armonju fil-knisja f'xi funzjoni u t-tfal ikantaw. Hu u jdoqq kien jongħos, u għal kemm ikun rieqed, l-armonju jdoqqu sew! Kemm-kemm temmen jekk ma tarax!

Dan ukoll darba ried jizzewweġ. U ftieħmu x'erbat irġiel Insara-Latini, mis-Salt (smajtu jghid wiehed

minnhom meta kont hemm) u râgel minnhom libes ta' mara, u l-oħrajn marru sabu lil Nwejsar u qalulu li kienu sabulu għarûsa, jekk irid imur jaraha. Dak mar magħhom, u billi hi kienet wiċċha mgħotti b'mustaxija sewda, kif jagħmlu x-xebbiet t'hemmek, ried ukoll jaralha wiċċha.

kien romol u ried jargà' jizzewweg, imma flûs ma kellux wisq, biex jiehu għarûsa sabiħa, żagħżugħa u għaq-lija. Għal hekk biex ma jibqâx bla mara, hà waħda ta' xi erbgħin sena, kerha u belha, li ma riedha hadd, u biex ma jingħadx li ma kienet tiswa xejn, hallas tagħha ghoxrin lira.



*Salt, Tranġordanja.
Il-Muħtâr tal-Insara
Latini tas-Salt, Jusef
Wegweg jgħif'eri r-
Rajjes tagħhom, u
ma' ġenbu ibnu li jis-
mu Ghuda.*

U kixfet wiċċha u deher râgel b'leħja u baffi daqsieħ ! U tghidx kemm damu jidhku bih.

Meta kont is-Salt jien, il-Muħtâr (qisu bħal Sindku) tal-Latini kien râgel imdahhal fiż-żmien, magħlub, twajjeb, jismu Jusef Wegweg. Dan

Imma m'skin, ħazin ħabat magħha ! Ma kenitx toqghod id-dar tagħmel il-facendi, imma dejjem tigġerra barra u tagħmel il-bluħât.

Darba, fil-ghaxija, konna għand il-kurât (dak iż-żmien kien Dun Vergani) xi sitt irġiel, fosthom żewġha,

u hi giet. Fethet il-bieb, tât it-tar-bija f'idejn wiehed râgel milli kienu hemm, u bdiet taqbez fin-nofs u tghajjat: "Rahm is-Sultân! Rahm is-Sultân! . . . Imân, iman . . . Allah hu akbar!" (klien li jinghad minn min ikun Lhûdi jew Nisrâni u jaqleb Mislam). U habtet sa tqatta' hwejjigħa. Il-kurat qabad jghajjat u jkeçciha, u r-rġiel qabduha, tawha t-tifla, u tefghuha 'l barra, u għalqu l-bieb. Hi tât daqqa ta' ponn fuq ħġieġa tal-bieb, kisritha, u baqghet sejra.

Hemm is-Salt ukoll, kien hemm wiehed râgel Armên, Nisrâni-Kat-tolku, miżzewweg, imma l-mara tieghu ma kellhiex tfâl, għal hekk ried j'żzewweg oħra. X'ghamel? Kellu għalqa hdejn għolja, b'habel raba fuq u ieħor taħt. Haffer fil-ħajt tal-habel ta' taħt u għamel bħal ġirna taħt il-habel ta' fuq. Dahhal il-mara hemm ġew, taha x'tiekol u x'tixrob, u qalilha ma toħroġ minn hemm qabel ma hu jaġġa' jġi minn Ġerusalêm. Mar Ġerusalêm għand l-Isqof tagħhom u talbu l-halla biex jizzewweg. L-Isqof ra r-registru u qallu li fih kien miktub li hu kellu mara. L-Armên wieġbu: "Dik qeġħda taħt it-trab!" u l-isqof fehem li l-mara kienet mietet, u tâh il-halla li jizzewweg, bil-miktub. U dak mar f'raħal, sab mara, hallas tagħha u żzewwiġha.

Meta ġie s-Salt bil-mara l-oħra, il-kurât, Dun Ġubrajil, qallu: "Ma tisthix, int Nisrâni u tizzewweg żewġ nisa?" U l-Armên wieġbu: "U int ma tisthix, Nisrâni u ma tizzewwiġx? Jien żzewwiġt tnejn biex inhallas għalik, għax inti ma hadtx wahda."

Fil-bidu ta' dan il-kitba, semmejt id-Divân, li hemm fid-Dejr, fejn Mghallem Rokk kien sa jbjajjad iż-

zewġ pitturi sbieħ li kien hemm fuq il-ħajt, qabel ma Dun Ġubrajil raġa' lura minn Ġerusalem. Id-Divân hu sala kbira bil-bankijiet mal-hitan, u fin-nofs, façcata tal-bieb, sigġu tad-dirġhajj; 'il fuq mis-sigġu, imdendel mal-ħajt, inkwatru kbir bir-ritratt tal-Patrijarka ta' dak iż-żmien: Mons. Barlassina. Il-kurat, drabi, fil-ġħaxija wara l-ikel hemmekk kien (biex nġhidu hekk) jagħti udjenza. Kien iħalli bieb id-Dejr mißtuh, u meta r-rġiel tat-Tajfa (jġifieri tal-Parroçça) jarawh mißtuh, jidhlu. Dak il-hin hu kien ikun qieġhed fuq is-sigġu l-kbir, u r-rġiel joqoġħdu qribu, fuq il-bankijiet. Jidhlu wiehed-wiehed, jew tnejn-tnejn, kif ikunu għaddejġin, u joqoġħdu hemm, għal kenn, jithaddtu. L-etiket-ta tal-Għarab hija hekk: malli jidhul ir-raġel jġhid lil kull hadd f'daqqa: *Missikom bil-ħajr!* (jġifieri: *Alla jagħtikom lejla tajba*) u huma kollha f'daqqa jweġbuh: *Missik bil-ħajr*. Imbagħad joqoġħod bil-qeġħda u l-kurat jġhidlu: *Missik bil-ħajr!*, u hu jwieġeb hekk ukoll. Hekk ukoll jagħmlu r-rġiel kollha, wiehed-wiehed, isellmu lil dak li daħal ġdid, u wara jibqġu sejr in bit-taħdit, aktarx fuq iż-żriegħ, fuq l-uçuh tar-raba, fuq ix-xita, jew fuq xi haġa li tkun grat Għammân jew Ġerusalem. Drabi l-kurat iqabbad lil koka, Omm-Nazâr, tagħmel għal kull hadd kikkra kafè Għarbi (jġifieri kikkra żġħira bla widna, bil-kafè qawwi, morr, bla zokkor) u drabi le. Joqoġħdu hemm sa xi t-tmienja u nofs jew id-disġħa, u mbagħad jibdew herġin wiehed-wiehed, u jmorru lejn id-dar.

Semmejt qabel li hemm muntanja għolja, in-naħa tal-Għarb tas-Salt, jġhidulha Ġebel Ġħuxa. Fil-btajjel

tal-Milied, 1927 darba wara nofs inhar, Dun Gubrajil, Dun Longo, u aħna tal-iskola, lil dil-muntanja, morna nżuruha. Biex morna hemm. l-ewwel għaddejna minn Wādi l-Qrad, li hu ħarġa djar, jew aħjar griebeg, fuq iż-żewġt iġnieb ta' wied dejjaq, li minn miegħu għaddejja trejqa. In-nies ta' hemm għandhom ħafna klieb, u qisu fuq kull bejt kien hemm kelb jew tnejn, u aħna u għaddejjin, jarawna nies għorba, għamlulna festa: kollha jinbħu kemm għandhom saħħa! Minn hemm qbadna telgha wieqfa, li max-xellug tagħha kien hemm wied żgħir kollu ħaxix. Għadni niftakar ġewwa dan il-wied kien hemm ħmar magħqur kollu dbābar mitluq waħdu, jotrod 'l hawn u 'l hemm, u jnaqqar il-ħaxix. Dun Gubrajil qalilna li dak ikun ħmar xih jew marid, li sidu, biex jehles minnu, u ma jagħlfux, billi ma jkunx jiflah għax-xogħol, jitolqu għal ruħu. Jekk jgħix, jgħix; jekk imut, imut. Imma jekk ikun marid u jgħix, sidu jargħa' jiehdu. Fejn jorqod, ħmar mitluq hekk, fix-xitwa, f'dak il-bard tas-Salt, ma nafx. Jista' jkun li hemm xi għar u bl-lejl idabbar rasu ġewwa fih.

Bqajna sejr in mat-telgha, u hemm ukoll kien hemm haġa għariba. Hemm haġar, tal-qawwi, lixx u mdawwar, nofsu abjad u nofsu aħmar, donnu perzūt! Donnu haġar nofsu mahruq. Imma mahruq ma hux, daqs kemm hemm minnu. U min sa jahraq il-haġar imbagħad ixerrdu waħda 'l hemm u oħra 'l hawn, mat-triq? Dak il-lewn aħmar aktarx ikun hemm għax il-haġra fiha xi haġa kimka, mill-holqien.

Wara telgha twila, wasalna fuq il-quċcata ta' Gebel Ghuxa, tliett-elef, u hames mija, u sebgha u disgħin pied (3,797) oghla minn wiċċ il-baħar

Mediteran, li jagħmlu erba' darbiet u nofs oghla mill-ogħla muntanja li fiha Malta. Hemm fuq kien hemm dehra sabiħa, imma kesha rqiqa, xxoqq il-għadam, f'dak il-għoli kollu, u jumejn wara l-Milied, kien hemm ukoll. Tahtek, lejn ix-xellug tara biċċa kbira mill-baħar il-Mejjet, lewnu iżraq-sewdieni, wiċċu mkemmex b'mewġ żgħir-żgħir, jigri wara xulxin, Lejn il-lemin, il-hondoq tal-Għor, li minn ġewwa fih għaddejja sserrep ix-xmara tal-Gurdan, sejra lejn il-Baħar il-Mejjet. Quddiemek iġbla, u iġbla, ġewwa xulxin, u fil-bgħid il-bgħid, Gebel oghla mill-oħrajn, li hu Gebel iż-Zejtun, jew il-Muntanja taż-Zebbuġ, qrib Ġerusalem. Fuq din il-muntanja, jekk ikollok għajnejk tajbin u tgharrex sewwa, tara donnha punta ta' labra, li hu l-kanpnar tal-knisja tas-Sorijiet Russi ma' genb Bet-Fâġ. Minn Gebel Ghuxa sa dak il-kanpnar hemm bgħid xi haġa mal-erbghin mil, għaxar mili biss anqas minn Malta sa Capo Passero, fi Sqallija. Anqas temmen li jidher kanpnar bil-għajnejn! Imma tas-sew jidher, għax jien rajtu u shabi rawh ukoll. In-naħat l-oħra kollha għoljiet u rqajja' ħodor, fejn kien hemm ir-raba, u xi naqra ta' raħal bi ftit djar. U fis-skiet ta' dak il-għoli kien jistama jgerger il-vapur tal-art, li mill-Egittu jiehu għas-Surija.

Fuq din il-muntanja qagħdna nduru u nħarsu 'l hawn u 'l hemm. Kien hemm girna bla saqaf, aktarx tal-kaċċaturi, bħal dawk il-grieni li jkun hemm fuq l-imnasab, hawn Malta. Kien hemm irqajja' ta' hamrija, u gebel u ħaxix. Fil-hamrija kien hemm għadd ta' braġ tat-trab, wara xulxin, bħal trejqa. Dawk il-braġ jagħmlu hom annimali żgħar jgħidulhom hlond (bit-Taljan, *talpe*, u bl-Ingliż *moles*) li jku-

nu donnhom grieden bla denb, lewnhom kannella, li f'hajjet Alla, ma hawnx minnhom Malta. Dawn jaghmlu mina taht l-art, fil-hamrija, u jieklu l-eghruq tal-haxix li jsibu, ghal hekk jaghmlu hafna hsara fil-mizrugħ. Kull kemm iniffdu l-mina għal fuq wiċċ l-art, biex jitfgħu barra l-hamrija li jkunu qalghu.

Dun Gubrajil kellu hatar bil-ponta tal-hadid, u qagħad jara jaqbadx xi

hlonda. Joqgħod għassa fejn jara l-borg tat-trab jicċaqlaq, u jaghti daqqa bil-ponta tal-hatar fuq it-trab; għax il-hlond dak il-hin ikun hemm, jitfa' t-trab 'il fuq bi mniehru, u jekk jolqtu bid-daqqa, joqtlu. Imma għal xejn, għax ma qatel ebda waħda. U meta xbajna nduru u nħarsu, u x-xemx bdiet titbaxxa, qbadna neżlin lejn is-Salt aħna wkoll, halli neħselu minn dak il-bard, ELSIE.

IL-MEKKA

Min jâf, int li qieghed taqra, kemm il-darba smajt lil min isemmi l-Mekka! X'hemm il-Mekka? Il-Mekka hemm l-"Imkejjen Imqaddsa" tal-Misilmîn, istħajjlha Ġerusalêm għall-Insâra. Bhal ma l-Insâra jmorru Ġerusalêm, ijjûru l-Imkejjen Imqaddsa, hekk il-Misilmîn ijmorru l-Mekka; bil-għażla li l-Insâra jmorru s-sena kollha, meta jridu f'għemgħat kbar jew zġhar, u drabi xi wiehed waħdu wkoll, waqt li l-Misilmîn ijmorru kollha fi żmien wiehed tas-sena, fix-xahar tar-Ramadân. Ijmorru xejn Misilmîn ijjûru l-Imkejjen Imqaddsa tal-Mekka? Uh! Wisq u wisq aktar milli jmorru l-Palestina l-Insâra. Fis-sena 1957, kif kien hemm miktub fil-gazzetta tal-Mekka imsemmi: "Umm il-Qura", marru qrib il-MILJUN! Fis-sena 1960, kif xandret din il-gazzetta nfisha, marru 750,000 (seba' mija u ħamsin elf).

Kull Mislem hieles (li ma jkunx marid, jew ilsir, etc), jekk ikollu flus biż-żejjed għan-nefqa, għandu tal-anqas darba waħda f'ħajtu, ijmûr ijjûr il-Kaghba, jigġifieri l-Maqdes il-Kbir li jinsab fil-Mekka (għax il-Mekka isem ta' belt). Kull min ijmur hemm għandu l-jedd li, wara li jarga' lejn pajjiżu, jilbes f'rasu l-lef-

fa hadra, u li n-nies jgħajjtulu "Haġġ". Din iż-żjara lil Kaghba ssir b'amar ta' Mohammed, il-profeta l-Kbir tal-Misilmîn, u dan l-amar kitbu fil-"Ktieb Imqaddes" tiegħu, li jgħidulu l-Qorân. Fil-Qorân, Muhammed lil Misilmîn kitbilhom hekk: "Aghmlu ż-żjajjar tagħkom lill-Imkejjen Imqaddsa għall-imħabba t'Alla, imma jekk tkunu miżmûma (mill-egħdewwa) ijkun sewwa li tibdlu ż-żjara ma' ghotjiet li tistgħu tibgħatu bla ma tbatu; u sa kemm dak li tibgħatu ma jkunx għadu wasal, ma għandkomx tqarwzu x-xagħar ta' raskom. Imma jekk xi wiehed ijkun marid, jew ijkollu xi wġiegh ta' ras, u għal hekk jitqarweż, għandu jibdel dan l-amar ma' sawma, jew ma' għoti ta' rahma lil foqra, jew ma' xi debbiet. Meta tkunu sielmîn, min ijjrid li tiswielu aktar din iż-żjara, jaghti l-ghotjiet li jista', u jekk ma jkunx jista', għandu jsumtliet sawmiet fi żmien iż-żjara, u seba' sawmiet wara, li jagħmlu għaxar sawmiet shâh. Dan l-amar hu għal min ma jkollux il-familja miegħu fit-Tempju Mqaddes; imma ibżgħu minn Alla, u kunu afu li Alla jhallas bl-aħrax. Iż-żjara għandha ssir fix-xhur il-magħrufa; u kull min

f'dawk ix-xhur jagħmel iż-żjâra, ma' tul dak iż-żmien, ma għandux jersaq (lejn nisa), anqas jagħmel xi eghmil ta' għajb, anqas jigġieled fiż-żmien taż-żjara. Il-ġid li tagħmlu, jkun jafu Alla. Hejju dak li tehtieġu minn qabel, għat-triq, imma l-aħjar haġa li jkollkom, hija l-biża' t'Alla. Ibzgħu minn Alla, mela, ja lilkom li għandkom il-għaqal! (Qoran, Sura II, 192, 193; jew 196, 197).

L-Imkejjen Imqaddsa li hemm il-Mekka huma dawn is-sebġha:

1. *Il-Kagħba*, biċċa bini, magħmula minn haġar griż, qegħda f'nofs il-bitha Mqaddsa ta-Mekka, li kif jgħidu l-Misilmîn, bnewha Abraham u Ishâk, qrib il-għajn tal-għaġġiebb. Milli jidher, imma kien xi bini żgħir ħafna, għax l-ewwel Maqdes kien bnieh Adam malli l-Anglu t'Alla keċċieh mill-Genna tal-Art. Imma dan il-bini tiegħu kien karkru u ħâdu l-ilma tad-Dilluvju (!!).

Qabel ma beda d-Din tal-Misilmîn, il-Kagħba kienet l-imkien fejn kienu jâgħtu qima lill-allât tagħhom il-Gharab Pagani, u kellhom allat biż-żejjed min jgħînhom jew jgħakkis-hom, għax kellhom hemm 260 statwa tal-allat tagħhom. Fit-tieni sena tal-*Hégra*, Muhammed ħa' l-Kagħba u waqqaf fiha l-qima tal-Misilmîn, u stqarriha bhala l-ewwel maqdes li nbe-na fid-dinja, għal qima 'Alla tas-Sew-wa.

2. *Il-Ĥaġra s-Sewda*. Din nizlet mis-sema, u meta nizlet kienet bajda daqs il-ħalib, imma mbagħad saret sewda htija tad-dnubiet tan-nies tad-dinja. Tinsab imħarsa ġewwa rokna

mill-irkejjen ta' ġewwa l-Kagħba.

3. *Bir-Żemzem*. Bir tal-ilma ġieri, li fethu l-Anglu Grabiël, sabiex jixorbu minnu *Ĥâġar* u binha Ismaël, meta kienu mitlufa fix-xôri.

4. *Wied Għarafât*. Erba' siegħat mixi fuq il-ġemel mill Mekka jinsab dan il-wied, li fih Adam u Hewwa (Eva) iltaqgħu wara li kienu ilhom m'frudin u mitlufin minn xulxin mitejn sena.

5. *Safa u Morwah*. Żewġ għoljiet ta' dan l-isem, li fuqhom telgħet tigris u tibki *Ĥâġar*, għax fuqhom rat il-"miragġ" tal-ilma, u meta telgħet ma sabet xej.

6. *Mina*. In-naħa tax-Xerq tal-Mekka, fejn Abraham bena artal u kien u kolloxx sa jidboh fuqu lill-ibnu Ishâk.

7. *It-Tliet Ĥaġriet*, fejn ix-xitan deher lill-Ishâk bin Abraham, biex iqarraq bih, imma dan għarfu u beda jitfagħlu l-haġar.

Daż-żmien, għadd kbir minn dawk li jmorru jzuru l-Mekka minn artijiet imbegħda, jaslu hemm bl-ajru u jinzlu fil-mitjar ta' Gedda. Ohrajn, li jiġu mill-qrib, jaslu hemm bil-ferrovija, jew bil-motors; u hemm ohrajn li jmorru bil-baħar. Biex jieħdu ħsieb is-saħħa taż-żawwarin, qiegħed ikun hemm mija u ħamsin (150) tabib. Fiż-żmien taż-żjara tas-sena l-oħra mietu sitt mija u ħamsa u sittin (665), li ma humiex wisq, meta tahseb li għadd kbir ġmielu taż-żawwara jkun xjuħ għall-aħħar, u hemm tagħmel shana kbîra, wisq drabi ta' 48 grad fid-dell.

*Muhammed Mahmud
el-Ĥamdâni.*

Il-karam jagħatti kull għejb. "Karam" tfisser ġenerosità. Jiġifieri: dak li jgħin lil kull min ikun jehtieġ il-għajjnuna, u jagħti lil kull min jitolbu, jekk ikollu xi għajb, hadd ma jsemmih għax jiftakar kemm nies hemm li jgħidu l-ġid fuqu.

IC-CENTENARJU TA' SAN GAKBU

L-EWWEL ISQOF TA' GERUSALEM

(Sentejn ilu, hawn Malta, saret tifikira ta' għeluq id-Dsatax-il Mitt sena mill-miġja ta' San Pawl f'artna; għamnewwel f'Ġerusalem saret it-tifikira ta' għeluq id-Dsatax-il Mitt sena mill-mewt ta' San Ġakbu li bis-saħħa tiegħu gie Malta San Pawl Mela jaqbel niktbu wi haġa fuqu u naraw f'it San Ġakbu min kien u w'għamel. —

San Ġakbu twieled jew f'Nazaret, jew f'xi raħal qrib tagħha. Kien iben ta' mara jisimha Mirjam (Matt. XXVII, 56; XXVIII, 1; Ġwann, XIX, 25), li kienet jew oht il-Madonna, inkella wlied l-aħwa (kuġina) magħha. Kellu hutu tliet subien oħra, Jehuda, Simghan, u Jusef (Matt. XIII, 55), u kellu wkoll hutu bniet, mhux magħruf kemm, imma aktar minn waħda (Matt. bħal fuq).

Is-sengħa tar-rġiel ta' qrabat il-Madonna kienu mastrudaxxi u bennejja għalhekk San Ġakbu qabel ma sar Appostlu, qisu ċert li kien hekk ukoll. Jidher li fost hutu hu kien il-kbir, billi l-Appostli, wara żmien, fost it-tliet aħwa, hatru lilu l-ewwel Isqof, kif sa naraw 'il quddiem.

Meta Ġesù, ta' tletin sena, beda l-hidma tiegħu bħala Messija, hekk, f'daqqa waħda, San Ġakbu, ma hutu l-oħra, subien u bniet, kif semgħu, marru jfittxuh. Sabuh Kafar-Nahum, u riedu jehduh magħhom lejn id-dar, Nazaret, għax hasbuh li kien hass mohħu b'xi qatgħa, u kien jeħtieġ il-heda u l-mistrieħ (Mark, III, 21, 31). Imbagħad San Ġakbu u tnejn oħra minn hutu, Simghan u Jehuda, lil Ġesù fehmuh, u baqgħu miegħu, u kienu mahtura Appostli fost it-Tnax (Matt. X, 3-4). Huh l-iehor, Jusef, m'hux magħruf x'sar minnu, għax ma jissemma aktar imkien.

San Ġakbu jidher li kien raġel irżin għall-aħħar, għax għalkemm



Ġerusalem — Xbiha qadima ta' San Ġakbu fil-Kattidral tal-Armeni. Il-kliem Għarbi ta' hdejn rasu, jgħid: "Il-Qaddis Jagħkub, Aħu r-Rabb", li tfisser: San Ġakbu, Hu l-Mulej.


kien magħdud b'hu Kristu, fiż-żmien li dam miegħu, ma hux miktub, fl-Evangjelju, li qal ebda kelma, jew li

ghamel xi haġa barranija, qatt u mkien. Dawk li kienu jhobbu juru ruhhom, kienu t-tlieta l-Magħżula: San Pietru, u ż-żewġ itfal ta' Żebedew.

Wara l-Passjoni, San Ġakbu kien wiehed minn ta' l-ewwel li ra lil Ġesù mqajjem minn bejn l-imwiet (I Kor., XV, 7; u San Ġlormu, De Viris illustribus, 2). Għax kif inkiteb mill-antik, kien għamel wegħda li ma jiekolx u ma jixrobx sa kemm jerga' jara lil Ġesù haġ, qawwi u shih. U Ġesù fit-tielet jum deherlu; hadlu l-hobż u l-inbid u qallu: "Hawn hija, kul u ixrob, għax Bin-Adam qam minn bejn l-imwiet".

Meta, Kristu tala' s-sema u l-Apostli xterdu biex ixandru t-tewba għall-maħfra tad-dnubiet, San Ġakbu baqa' Ġerusalem, mal-Madonna u San Pietru u San Ġwann. U f'Ġerusalem anqas kien imur barra jgħallem, bħal San Pietru u San Ġwann, imma kien dejjem għar-rkubtejh jitlob, jew fit-Tempju jew id-dar. Kien raġel kwiet u qaddis u kellu laqam Sâdoq (jew Sâdeq), li aktarx kien laqqmu hekk Ġesù qabel ma miet, billi kien l-ewwel wiehed fost hutu li emmen; għax "emmen", jgħiduha "saddeq", f'dak il-pajjiż. Kellu wkoll laqam iehor li tawhulu l-Insara Lhud: *Hlafi r-Rabb*, jew *Hlafi* biss li tfisser: *Ta' wara l-Mulej*. Minn dal-laqam il-Griegi ħasbu li missier San Ġakbu kien jismu *Hlafi*, jew *Halfi*, u kitbuha hekk: *Iakobos o tou Alfaiou*, għax "ta" u "il" bil-Palestini tinkiteb u tingħad xorta: għalhekk, *Jagħkub il-Hlafi* (jew il-Halfi) ħasbuha: Ġakbu ta' Hlafi, m'hux: Il-Hlafi, kif tassew kellu jkun.

San Ġakbu kien maħbub mill-kotra lill-San Ġakbu. Il-ħaġar il-kbir, mit-tal-Lhud Insara u mhumiex, għax *ciekel*, li *jidher taħt il-lamberżuni*, kien raġel sewwa għall-aħħar, u qalbu għadu minn dak iż-żmien.




Ġerusalem — *Ia-xewka tas-Sur tat-Tempju*, li minn fuqha l-Lhud *xewtu*

marbuta mal-Liġi ta' Mosè u ma' art Izrael. Is-Sultan Erodi Agrippa qabad lil Gakbu l-iehor (ta' Żebedew) u qatagħlu rasu, u qabad lil San Pietru wkoll u xeħtu l-habs, biex joqtlu (Atti, XII, 1-6), imma lil Gakbu l-Hlafi ma kellmux, għalkemm kien hemm taħt idu f'Ġerusalem. Wieħed kittieb tat-Tieni Seklu, jismu Eġesippu, li għex bejn is-snin 115 u 185 wara Kristu, halla miktub li San Gakbu ma kien jiekol qatt laham u

pju, għarrkubtejh b'wiċċu fl-art, jitolob 'l Alla li jaħfer lil-Lhud u jbiegħed minnhom il-hemm li kien gej fuqhom. Għas-serjetà kbira tiegħu, saħansitra San Barnaba, u San Pietru wkoll, daqskemm kellhom qima lejħ, kienu jibzġħu minnu (Galatin, II, 2-13).

Meta l-Insara Lhud riedu li l-Elleni li jemmnu, wara li jitgħammedu, jinħatnu wkoll, u San Pawl ma riedx, u fuq hekk sar il-Konċilju ta' Ġerusalem (Atti XV) għall-ħabta tas-sena 49




Ġerusalem, Wied ta' Kedron — Il-Qabar ta' Beni Heżir (bil-kolonn) u 'l hemm minnu l-Piramda li taħtha jinsab il-Qabar ta' San Gakbu.

ma jixrob qatt inbid jew xorb ieħor li jsakkar. Kien isum qisu kulljum ma jilbes qatt hwejjeġ tas-suf, imma dejjem b'libsa waħda, tal-ghažel, li ma kellux hliefha. Qatt ma kien jit-qarweż jew jidlek xagħru biż-żejt. Kien jgħaddi ż-żmien l-aktar fit-Tem-

jew 50 W.K., San Pietru tkellem l-ewwel, u San Gakbu qal l-aħħar kelma: u hadd ma merieh, imma kullhadd qagħad għaliha. U meta fis-sena 58 San Pawl tala' għall-aħħar darba Ġerusalem, il-ghada li wasal, jġigfieri meta strieħ ftit, hu u dawk li kellu

miegħu, għaġġel mar għand San Gakbu biex jgħidlu kull ma kien għamel fix-xogħol tat-thabbir tal-Evanġelju (Atti, XXI, 15-19). San Pietru wkoll, qabel ma telaq minn Ġerusalem wara li heles mill-habs, qal lill-Insara li kienu f'dar Mirjam, omm Gwanni-Marku li jgħarrfu lil San Gakbu bil-helsa tiegħu, mill-aktar fis (Atti, XII, 12-17).



Ġerusalem, Wied ta' Kedron. Il-Piramda ta' Zakkarija, maqtugħa mill-blat ħaj, u taħtha, muri bi vleggħa, il-bieb tal-Qabar ta' San Gakbu.

Bhal ma bis-saħħa ta' San Gakbu San Pawl ġie f'idejn ir-Rumani, hekk ukoll, kif ingħad mill-antik, bis-saħħa ta' San Pawl, San Gakbu ġie f'idejn il-Lhud (Ewsebjū ta' Kajsarija, His-

toria Eccl., II, 23, 4-8). Għax meta s-Sadduqin li kienu l-kotra l-kbira fil-Qorti tas-Sanhedrin, semgħu li San Pawl fil-Qorti ta' Ruma kien meħlus minn Kajsar, għadbu għall-ahħar u riedu jinfexxu f'xi hadd. Għalhekk bagħtu jgibu lil San Gakbu l-Ħlafi u ressqh quddiemhom. Riduh jichad quddiem kulhadd il kliem li kien jgħ'd: li Ġesù kien il-Messija! Imma hu, flok ma čahad, stqarru aktar bil-qawwa. Għalhekk kaxkruh sa fuq sur it-Tempju u xeħtuh minn hemm għal isfel, għal ġewwa l-wied ta' Kedron. In-nies li kienu hemm kif rawh qam għarkubtejh u qieghed jitlob 'l Alla, biex jinħabbu mal-Qassisin, bdew iwaddbulu l-ħaġar. Meta anqas hekk ma miet, resaq wiehed hassiel (għax hemm m'hux bogħod mill-ghajn ta' Silwan), u beda jagħtih fuq rasu bil-marzebba, u temmlu ħajtu hekk. L-Insara difnuh hemm fejn miet, u fuq qabru waqqfu piramda b'tifikira.

MEWT U DIFNA TA' SAN GAKBU

It-tagħrif fuq il-mewt ta' San Gakbu l-Ħlafi, kien miktub minn Ġuzepi Flavju, li sata' ra kollox b'għajnejh, għax ġara f'pajjiżu u fi žmien (Flavju twieled fis-37 u miet qrib is-sena 109; il-mewt ta' San Gakbu ġrat fit-62). Wara nkiteb ukoll minn žewġ kittieba Nsara li għexu fit-Tieni sekl: Eġesippu (115-185) u Klement ta' Lixandra (qabel il-215). Il-kitba ta' dawn it-tnejn tal-ahħar illum mitlufa; imma l-ġrajja tal-mewt ta' San Gakbu li kitbu huma, laħaq ten-nieħa u xandarha Ewsebjū, Isqof ta' Kajsarija (263-338) fil-ktieb tiegħu msemmi: *Historia Ecclesiastica*, (II, 23, 4-8) li għadu shiħ sal-lum.

Dan li ġej huwa, maqlub bil-Malti, dak li kiteb Ewsebjū fuq San Gakbu:

Meta Pawlu talab li jidher quddiem Kajsar, il-Prokonslu Festu baghtu Ruma, u l-Lhud, meta raw dan, u gharfu li kienu tqarrqu jit-tama li kelhom li joqtlu 'l Pawlu, u li giegħlithom jonsbulu nasba, daru fuq Gakbu, hu il-Mulej, li kien mogħti lilu s-siġ-ġu ta' Isqof ta' Ġerusalem mill-Appostli l-oħra, u dan hu li għamlulu:

Għajjtulu quddiemhom, u talbuh jichad it-Twemmin tiegħu ji Kristu fejn jisimġu in-nies kollha, imma hu, b'lehen sħiħ u qlubija li ma kienux jistennewhom, quddiem il-ġemgħa kollha, stqarr u haqqaq li Ġesù, il-Hellies u Sid tagħna, kien tassew Iben t'Alla. Ix-xhieda ta' raġel bħal dak ma setgħux jaħmluha għax minn kulhadd kien miżmum b'raġel imseddaq, imħabba l-għaqal li kellu u l-qdusija ta' hajja li kien jghaddi. Għal hekk qatluk, u nqdex biż-żmien li fih ma kienx hemm Hákem Ruman. F'dak iż-żmien, fil-Jehudija kien miet il-Hákem Festu u l-pajjiż kien baqa' għal xi żmien mingħajr meaxej (a)

Il-mewt ta' Gakbu kienet qabel imsemmija minn Kelment, li qal li kien m'itfugħ għal isfel minn fuq ġewnah it-Tempju u maqtul bid-daqqiet ta' marżebba. Imma dil-ġrajja jfissirha aktar bir-reqqa Eġesippu, li kien fost l-ewwel irġel li ġew wara l-Appostli. Dan hu li jghid Eġesippu fil-hames taqsima tal-ktieb tiegħu msemmi: "T'fkiriet" (b)

It-tmeaxija tal-Knisja ta' Ġerusalem hadha f'idejha flimkien mal-Appostli, Gakbu, hu l-Mulej, imsemmi minn kulhadd, minn żmien il-Mulej sa żmienna, "is-Siedaq" għax kien hemm hafna oħrajn bl-isem ta' Gakbu.

Dan kein qaddis minn ġuf ommu. Ma kienx jaxrob inbid, anqas xorb ieħor li jsakkar; ma kienx jiekol laħam ta' bhejjem; l-imqass qatt ma

tala' fuq rasu; ma kienx jindilek biż-żejt, anqas qatt ma niżel f'hammiem (banju).

Hu biss kien imħolli li jidhol fil-maqdes; għalhekk hwejġu kienu tal-għażel, mhux tas-suf. Kien jidhol waħdu fit-Tempju, u jsibuh għarkubtejh jitlob minn Alla l-maħfra għal poplu, hekk li l-ġilda ta' rkubbtejh kienet arafet bħal ta' ġemel, billi dejjem għarkubbtejh b'wieċu fl-art jagħti qima 'l Alla u jitlob il-għajjnuna għan-nies tiegħu.

Għas-sedqa tiegħu kien imlaqqam is-Siedaq, u Oblas, li bil-Grieg tfisser Periokhè toù laou (jiġifieri: qarwa tal-poplu), u: Dikaiosyne (jiġifieri: sedqa), bħal ma l-Profeti kienu habbru fuqu (c).

Uħud, imseħbin fit-taqsimiet, li kienu fil-għadd ta' sebgħa, fil-poplu Ghebráni, li fuqhom inkiteb qabel, saqsew lil Gakbu, "X'kien il-Bieb ta' Ġesù," (d) Hu wieġeb: "Ġesu' Hurwa l-Hellies."

Uħud minnhom emmnu li Ġesù kien il-Messija, imma s-sebgħa msemmija qabel ma redux jemmnu fih, anqas fil-qarwa tiegħu, u fil-miġja tiegħu fl-aħħar tad-dinja, biew jagħti lil kull wiehed il-haqq ta' eġhmilu u kemm nies emmnu, bis-saħħa ta' Gakbu.

Billi wisq mill-kbarat ukoll kienu haddnu it-Twemmin Nisrani, il-Kittieba u l-Faresin qamu xewwieva. Bdew jghidu li kien hemm tigrib li l-ġens Lhudi kollu jaqleb ma' Ġesù Kristu. Għal hekk marru lkoll f'daqqa għand Gakbu u qalulu: "Nitlobuk tfiehem bil dawk kollha li jġu hawn għal Ghid (e) fuq il-qerq ta' Ġesù; aħna lkoll nemmnuk; għax aħna bħan-nies kollha, niħdu li int raġel siedaq u ma żzomm ma' hadd.

"Fiehem in-nies mela, li ma jitqarraq fuq Ġesù. In-nies kollha, u aħna

wkoll, nisimghuk. Itra' fuq il-quc-
cata tat-Tempju b'ax minn hemm ja-
rawk u jisimghuk sewwa n-nies kol-
lha". Wasal il-Ghid, u ngabru l-qat-
ghat tan-nies u kien hemm il-Griegi
wkoll bejniethom.

Ghalhekk il-Kittieba u l-Faresin
tellghu lil Gakbu fuq it-Tempju, u
bdew jghajtu u saqsewh: "Ja Siedaq,
li lkoll kemm ahna nisimghuk; billi
l-poplu qieghed jgharra u jimxi fit-
triqu ta' Gesu (f) l-imsallab ghidilna
liema hu l-Bieb ta' Gesu!"

Mbaghad Gakbu b'lehen shih wegib-
hom: "Ghalfejn issaquni fuq 'Bieb
Gesu, Bin Alla? Hemm qieghed, fis-
sema, fil-lemin tal-Oghla Qarwa.
Minn hemm ghandu jarga jigi, jagh-
mel haqq ghal kullhadd!"

Kien hemm hafna nies li emmnu
ghax-ahieda ta' Gakbu, u sebbhu lil
Gesu u ghajtu: "Hosanna lil Bin-
David!" U mbaghad il-Kittieba u
l-Faresin qalu bejniethom: "Ghamil-
na hazin li gibna wiehed bhal dan lil
Gesu! Imxu niahtu lil dak ir-raġel
minn hemm fuq ghal isfel, b'ax in-
nies jibzghu u ma jemmnux fih ak-
tar!"

Bdew jghajtu: "Hi! Hi! Is-
Siedaq ukoll gharra!" U temmew il-
kelma ta' Isajija: Inneħhu min-nofs
lis-Siedaq, ghax qieghed igibna f'wisq
ghali! U ghalhekk jieklu l-frott ta'
ehmlihom! Telghu fuq is-sur, u weh-
tuh minn hemm fuq.

Imbaghad qalu lil xulxin "Imxu
nhaġġru lil Gakbu s-Siedaq!", u niżlu
u bdew jaghtuh bil-hagar, ghax ma
kienx miet bis-sabta, imma gie f'ses-
sah u qam gharkubbtejh, u beda jitlob
ghaliehomm hekk: "Nitlobok, Alla-
Missier ahfrilhom, ghax ma jafux x'in-
huma jaghmlu!"

Huma u jhaġġruh, wiehed qassis
minn Uljed Rekkhab, iben ir-Rekkhabin
li kien tkellem fuqhom il-Profeta
Geremija, (XXXV, 1-9) ghajjat:
"Ieqfu! X'intom taghmlu? Is-Siedaq
qieghed jitlob ghalikom!"

Imbaghad wiehed hassiel li kien
bejnhom gieb il-marzebba li biha kien
jahbat il-hwejjeg, u beda jaghti biha
fuq ras is-Siedaq. Hekk dana miet
wiehed (bil-Grieg: Martri). Difnuh
hemm, fejn miet, qrib it-Tempju, u
s'issa ghadha hemm, qrib it-Tempju
l-waqqafa tal-qabar tieghu.

Dan hu li Egesippu jghid fit-tul, li
jaqbel sewwa ma' Kelment. Gakbu
kien hekk meqjum u mfahhar minn
kullhadd ghax-sedqa kbira tieghu li
l-aktar ghaqlin fost il-Lhud emmnu li
l-qatla tieghu kienet il-htija tal-herba
ta' Gerusalem.

Guzeppi Flavju wkoll xandar din il-
fehma fil-kitba tieghu fejn qal: "Dan
kollu gara lil-Lhud b'ax jithallsu talli
ghamlu lil Gakbu s-Siedaq. Dak kien
hu Gesu li jghidulu l-Kristu, li ghal-
kemm kien qaddis, il-Lhud qatluh".

Dan ukoll fil-Ktieb Ghoarin tal-
Qdumija, isemmi dak il-qtil b'dawn il
kelmiet: "Kajzar malli gharaf bil-
mewt ta' Festu, baghat fil-Jehudija,
bhala Hakem lill-Albinu. Il-Qassis
Hanan it-Tieni, li semmejna qabel, li
kien maghmul Qassis Kbir, kien ta'
ras iebsa u mkabbar iz-zejjed. Kien
mix-wirka tas-Sadduqin, li fost kol-
lha huma l-aktar nies bla hniena fil-
hquq taghhom, bhal ma semmejna
qabel.

Huwa ghamel hekk: billi haseb li
kienet gietu d-daqqa, meta miet Festu
u Albinu kien ghadu ma wasalx, gubar
il-Gemgha tal-Imhalljin (is-Sanhedrin)
u gieghel li jidher quddiemhom lil hu
Gesu li jghidulu Kristu, li kien jismu

Gakbu, u xi oħrajn, li waħħal fihom li kisru l-Liġi u qatagħħielhom għat-thaġ-ġir. (g).

Imma n-nies sewwa kollha fost il-beldin, u dawċ li jħarsu l-Liġi, eġhlew wisq, u baġhtu rsal bil-moħbi għand is-Sultan Agrippa biew jitolbuk li ma jħallix lil Qassis Hanan jaġħmel hekk, u biew jġħarrfuh ukoll li jiż-żmien kollu li kien ilu Qassis ma kien għamel aejn ta' ġid. Uħud minnhom marru wkoll jiltaqgħu ma' Albinu li kien ġej minn Lixandra, u qalulu li Hanan ma kienx jista' mingħajr il-halla tiegħu jlaqqa' lis-Sanhedrin.

Albinu emmen kull ma qalulu, u kiteb kitba ħarxa lil Hanan u heddu li kif jasal jgħaddu ta' eġħmilu. Is-Sultan Agrippa wkoll, niżżel lil Hanan minn Qassis il-Kbir, li kien ilu mtalla' fih tliet aħur u talla' fi mkieniu lil Ġesù Ben-Demas". Din hija l-ġrajja ta' Gakbu, dak li kiteb l-ewwel Ittra minn dawċ l-Ittri li jgħidulhom "Kattolki!"

FRA MIKIEL O.F.M.

(a). Il-Lhud, fiż-żmien li damu taht ir-Rumani kellhom is-setgħa li jatu s-swat u jibaġhtu l-habs, imma ma kellhomx is-setgħa li joq-tlu.

(b). Il-ghorrief tal-lum jaħsbu li dil-kitba ta' Eġesippu hija miżjuda u msebbħa xi ftit. U aktarx li hekk huwa.

(c). Il-ghorrief ma jaqblux xi tfisser il-Kelma Oblias. L-aħjar tfisira donnha hi ta' H. Sahlun, hij biddel l-"l" f-"d", u jaġħmilha bil-Lhud *Għobdija* li tfisser: *Qaddej t'Alla*.

(d). "Bieb Ġesù", bil-Lhudi: *Xegher Jevwa*, żewġ kelmiet li għandhom kemm il-tifsira. Aktarx kienu xi nasba tal-Lhud lil San Gakbu, biew meta jstqarr lil Ġesù, in-nies jaħsbu li kien ħadhu.

(e). Il-festa ta' San Gakbu, f'Ġerusalem, mill-Ġriegi u s-Sirjani, issir fil-25 ta' Ottubru. Jekk jaġħmluha fi żmienha tassew, mela Għid il-Lhud li jissemma hawn kien Għid il-Għarej-jex, li jiġi fil-5 ta' Tixrin, li jaħbat beja Settembru u Ottubru.

(f). "Jimxi triq Ġesù", bil-Lhudi, *Jiaġher Xegher Jevwa*. Ara nota (d).

(g). Aktarx li Flavju qal aħjar minn Eġesippu. Il-Qassis, biew juri snien, malli laħaq, qabad lil San Gakbu u wkoll xi nies ħżiena, u qatagħħielhom għat-thaġġir. Inqada bil-ħżiena biew "jgħatti" bihom lil San Gakbu, bħal ma Pilatu k'en inqada biż-żewġ hallelin, biew "jgħatti" lil Kristu.

Isien Twil, Xorti Ĥażina!

Darba kien hemm halliel li daħal jisraq minn ġewwa dar, li fiha kien hemm musbieħ jixgħel, imma sidha kien barra. Kif seraq li kellu jisraq u kien hiereg mit-tieqa, għamlet fewġa riħ u l-musbieħ intefa, u l-halliel ferah, għax kieku l-musbieħ intefa qabel, ma kien jista' jsib x'jisraq, f'dik id-dalma. Għadda ż-żmien u l-halliel mar joqgħod f'pajjiż ieħor, u darba kien f'ħanut u beda jiftaħar kemm kien xortih tajba li saħansitra meta mar jisraq, sab musbieħ jixgħel u dam jixgħel sa kemm ħareġ hu, u qal ukoll kemm ħwejjeg sbieħ kien seraq minn hemm ġewwa. Imma ħasel gara li fost in-nies li kienu jisimġhu kien hemm ukoll sid dik id-dar, li wkoll ħasel mar joqgħod f'dak il-pajjiż. Dak mar malajr l-ghassa, u tal-ghassa ġabru l-halliel li hallas qares il-ftaħir tiegħu.

Il-Ġnien ta' Moħħ il-Bniedem

Moħħ il-bniedem il-mitgħallem jixbah lil ġnien; ġnien bis-siġar tal-frott. U meta l-bniedem il-mitgħallem jithaddet, jew jikteb xi ħaġa, ikun qisu fetah taqsima mill-ġnien tiegħu, biew min ma għandux, jidhol jieħu minn dak il-frott, u jithenna bih għal xogħlu.

Imma sid il-ġnien irid joqgħod għajnejh miftuħa li jewilla l-frott tal-ġnien tiegħu meta jifthu, ma jkun għadu nej, anqas misjur iż-żejjed u mdewwed. Għax inkella, bdiel ġid, lil min jiekol minnu għax minn għalih tajjeb, jaġħmillu d-deni!

KLIEM SABIH BARRA MINN WAQTU

Meta Ġesù raġa' lejn il-Palestina, wara l-ġhibba tiegħu tax-xitwa (1), qagħad jistrieħ sitt ijiem, imbagħad tala' fuq it-Tabor (2). Niżel mit-Tabor u fejjaq lit-tifel marid b'tal-qamar (3); mar f'raħal u qagħad ftit f'dar (4); u minn hemm qabad triqtu lejn Kafar-Nahûm. Fit-triq, Ġesù u l-Appostli, ma mxewx il-koll flimkien, għax Ġesù ma riedx juri dak il-hin li kien raġa' ġie mis-safar (5); għal hekk imxew, jew Ġesù għalih u l-Appostli kollha għalichom, inkella tqassmu qasmejn, u Ġesù ma mexiex mal-koll, imma ma' whud minnhom biss.

Meta waslu Kafar- Nahûm, u kienu l-koll flimkien f'dar Pietru, grat ġrajja u Ġesù qal kliem li huma miktuba (ġrajja u kliem), minn san Mark u san Mattew (6). Il-ġrajja, kif kitibha san Mark, donnha tidher aħjar minn kif kitibha san Mattew; imma l-kliem, kif kitbu san Mattew, donnu jidher aħjar minn kif kitbu san Mark. Fit-tnejn, imma, donnu li xi kliem ta' Ġesù jidher qiegħed barra minn waqtu. Ġesù qalu tas-sew dak il-kliem, imma m'hux dik id-darba. Hawn sà naraw, fil-qasir, jekk nis-tgħux dak il-kliem sabih inqegħduh fejn għandu joqgħod, għax fejn qiegħed issa, ma jaqbel xej.

Mela, san Mark kiteb (7) li kif Ġesù kien id-dar ta' Pietru, saqsa lil uħud mill-Appostli: "Fuqhiex thaddittu fit-triq?" u huma stamtu, għax fit-triq kienu thaddtu fuq min kien l-akbar. U Ġesù qagħad bil-qegħda u għajjat hdejh lit-Tnax, u kif kienu hemm kollha, qalilhom: "Jekk xi hadd minnkom irid ikun l-ewwel, għandu jkun l-aħħar fost il-koll, u l-qaddej tal-koll". U qabad

tifel zġhir u waqqfu f'nofshom, u haddnu miegħu, u raġa' qalilhom. (8): "Emîn ngħidilkom: jekk ma tbiddlux hajjitkom u terġgħu ssiru bħal tfal, ma tidhlux f'Melkut is-smawiet. Dak mela, li jcekken lilu n-nifsu bħal dan it-tifel zġhir, dak ikun l-akbar f'Melkut is-smawiet."

Sa hawn kliem Ġesù qiegħed f'waqtu, għax jaqbel sewwa mal-ġrajja: l-Appostli thaqqu bejniethom fuq min kien l-akbar; u Ġesù uriehom bi kliemu, min kien l-akbar. Imma l-kliem li jiġi wara, ma' din il-ġrajja ma jaqbel xej. Għax fil-kliem l-iehor, Ġesù qagħad jithaddet fuq il-mohqrija tat-tfal zġħar, Imma lil dak it-tifel zġhir li kien fost l-Appostli, u li Ġesù waqqfu f'nofshom bħala turija tagħhom, m'hux miktub li xi hadd haqru (9); mela dan il-kliem ta' Ġesù fuq il-mohqrija, għal fejn?

Dan il-kliem qisu li nġieb u ddaħħal hawn minn naha oħra. Għandu jkun li kien miktub maħlul (jiġifieri bla ġrajja miegħu) fi ktieb tal-ewwel Insara li kienu jgħidulu *Logia tou Kyriou* (Kliem il-Mulej) (10), u li xi kopista minn tal-bidu nett, malli f'dil-ġrajja li semmejna ra l-kelma: "paidion" (tifel zġhir), daħħal warajha, mill-ktieb tal-*Logia*, il-kliem ta' Ġesù fuq il-mohqrija tat-tfal zġħar, bla ma qagħad jara jekk hemm xi ġrajja aħjar minnha biex dak il-kliem jidhol magħha. U meta dik il-ġrajja waslet (għax qegħda ftit versi wara, sew f'san Mattew kemm f'san Mark), halla kollox kif kien kiteb, u ma riedx jargħa jikteb mill-ġdid.

Il-ġrajja ta' fejn joqgħod tajjeb dak il-kliem, fl-Evangelju ta' san Mark, qegħda kap X, versi 13—16;

u fl-Evangġelju ta' san Matthew qeghda kap XIX, versi 13—15. Ejja, mela, niktubhom hemm, ħalli naraw kemm joqgħdu tal-qies u sewwa; u naghmlu bħall-ewwel: niehdu l-grajja kif inhi miktuba f'san Mark, u l-kliem kif kitbu san Matthew:

U ġebulu tjal żgħar biex imishom, imma l-Ixirka għajtu magħhom (keċcewhom) lil dawk li ġebuhom. Jara dan, Ġesù, għadab u qalilhom: "Hallu lit-tfal iż-żgħar jiġu għandi, u la timngħuhom! Għax ta' bħal dawn hu Melkut Alla!" U beda jgħannaqhom, u jberikom, u jqiegħed idejx fuqhom. U qal lill-Ixirka: "Emin, ngħidilkom: jekk wiehed ma jilqax Melkut Alla bħala tifel żgħir, ma jidholx fih (Mark, X, 13—16).

"Min jilqa tifel żgħir bħal dawn, f'ismi, jilqa' lili; imma min jgħażżeb (11) wiehed minn dawn iż-żgħar, li jemmu, jaqbillu li tirtabat haġra ta' mithna ma għonqu u jegħreq f'qiegħ il-baħar.

Ara li ma tgħażżbuax wi wiehed minn dawn iż-żgħar! Għax l-Angli tagħhom dejjem jaraw Wiċċ Missieri li hu fis-smevjet (vers 10). Emin, ngħidilkom: kull min jagħti jxrob f'tit ilma lil wiehed minn dawn iż-żgħar, ma jitlefx il-ħlas tiegħu! (Matt. X, 42). . (12).

Hawn, dan il-kliem sabiħ ta' Ġesù joqgħod tajjeb. Dak li keċċa lit-tfal iż-żgħar (u jista' jkun ukoll li tohom xi daqqa, għalhekk Ġesù għadab) u lil dawk li ġebuhom, kien aktarx san Pietru. Billi Ġesù kien joqgħod f'daru meta jkun f'Kafar-Naħûm, san Pietru kien imkabbar bih, u jhobbu minn qalbu, donnu jistħajjel (biex ngħiduha hekk) li Ġesù kien ibnu. (Għalhekk kien saħansitra jwissih (ara Matt. kap XVI, versi 21—23). U din id-darba ried iħarsu mid-dwejjaj (kif ħaseb hu)

ta' dawk it-tfal żgħar, foqra tal-Fel-laħin, ta' xi raħal imwarrab, li ċert li kienu mahmuġin, li kellhom wiċċhom bl-imħât, il-qmejsa quddiem imxar-rba, u kellhom fuqhom riħa miżża. Imma Ġesù m'ħux dan kien iqis. Kien iqis li ġewwa dak il-ġisem żgħir u mahmuġ, kien hemm RUH ġdida, nadifa u safja, l-isbaħ biċċa xogħol li ħarġet minn idejn Alla!

(BEN JEHUZA).

(1). Mark, VIII, 2; Matt. XVI, 13. (2). Mark, IX, 1; Matt. XVII, 1. (3). Mark, IX 13; Matt. XVII, 14, (4). Mark, IX, 27; Matt. XVII, 18. (5). Mark, IX, 29. (6). Mark, IX, 32-49; Matt. XVIII, 1—35. (7). Ara n-nota ta' qabel din. (8). Matt. XVIII, 3. (9). Il-kelma sew, bil-Palestini, hija *Għażżeb*, li tisser: *Taħqar*; *Igġiegħel ibati lil wi hadd*, u drabi: *Titlaq waħdu*, *Tabbanduna*. Ma għndniex xi ngħidu, jekk titlaq tfeż żgħir waħdu, ibati; mela jkun *tgħażżeb* ukoll. (10). Ara l-ħarġa ta' dan il-Qari ta' April — Gunju tas-sena l-oħra (1962), nota 5, faċċata 62. (11). It-tfal iż-żgħar, billi għadhom bla sens u jemmu kollox, u billi għadhom qishom bla saħha, ma jistgħux iħarsu lilhom infushom minn min jaħqarhom. Għal hekk Alla, li ħalaqhom, iqisu li hu dmir tiegħu li jħallas hu lil min jagħmlilhom id-deni. Minn hekk il-għadab ta' Ġesù. (12). Din hija waħda mill-“gabriet” jew “tilqiet” li hemm fl-Evangġelju ta' san Matthew, u jaqbel li nisfuha nqara. Il-versi 8 u 9, fuq il-qtuġ tal-id u l-qliġ tal-ghajin, huma mtennija mill-Priedka l-Kbira (Matt. V, 29—30); versi 12—14 Ġesù ma qalhom hawn; kif kiteb san Luqa (XV, 1—7) qalhom bi twegiba lil Kittieba u l-Faresin, meta tkażaw bih għax mar jiekol mal-Għaxxarin (aktarx f'Ariha, meta għadda jum għand Zakkaj il-Għaxxari. Ara Luqa, XIX, 7 u 10); versi 15—17 u 21 san Luqa kitibhom ukoll (XVII, 3—4), imma ma qalx f'liema waqt qalhom Ġesù imma atarx li qalhom meta għallem lill-Appostli; mela jew meta kien sa jingabar xi mkien waħdu, għax-xitwa, inkella meta kien sa jitle' s-sema wara l-qawma mill-imwiet (ara l-Evangġelju ta' san Gwann, XX, 23). Il-bqija, mill-vers 21 sal-aħħar jargħa' jaqbad fuq x'għandu jagħmel wiehed qabel ma jagħti qima l-Alla: jissewwa ma għajru (ara Matt. V, 23—24). Il-versi l-oħra rajniehom.

AHBARIJET TA' L-ART IMQADDSA

Nies Izuru l-Art Imqaddsa — Il-ghadd tal-Insara li jmorru jzuru l-Art Imqaddsa kull ma jmur aktar qieghed jizdied. Ir-Rev. Patri Kustodju tal-Frangiskani laqa' ghandu u kellel tmienja u tletin gemgħa ta' zawwarin minn hmistaxer nazzjon, li kollha flimkien jagħmlu l-ghadd sabih ta' elfejn u hames mitt (2,500) ruħ. Fosthom kien hemm ukoll gemgħa ta' zawwarin mit-Turkija, immexxija minn Patri Frangiskan, is-superjur tad-Dejr żgħir li hemm fi Stambul, jew Kostantinopli. Dan hu l-ewwel Pellegrinagg li mar Ġerusalem minn dik in-nazzjon. Fost ir-rjus kbar li marru jzuru l-Art Imqaddsa s-sajf li għadda, ta' min isemmi l-President tal-Costa d'Avorio, is-sinjur Felix Houphouet-Bigny, li ta' Kattolku tajjeb li hu ried li kif kien hemm titqaddes quddiesa għalih u għas-sinjura tiegħu fil-Grotta tal-Bxara f'Nazaret.

It-Tiswija Tal-Qabar ta' Kristu — Għal kemm is-sajf li għadda kien sajf ta' shana barranija fil-Palestina, ix-xogħol tat-tiswija tal-Bażilka tal-Qabar ta' Kristu baqa' sejjer bla qtugh, sewwa minn ġewwa l-Bażilka kemm ukoll minn barra. Bhal issa hemm f'Ġerusalem iż-żewġ imghal-

lmin kbar tal-bini, tal-Frangiskani u tal-Armeni.

It-Tahfir Fuq l-Herodium — Bhal ma semmejna fl-aħhar hargħa ta' dal-Qari, fuq il-gholja msemmija Herodium fl-antik, li issa jgħidulha Gebel Furdejs, sar tahfir mill-Frangiskani, bil-flus tar-Republika Taljana. Ix-xogħol inbeda fil-20 ta' Mejju li għadda u waqaf fil-10 t'Awissu. Fil-bidu kien hemm jahdmu hamsa u erbghin haddiem, u wara żdiedu sa sebghin wiehed. Il-fortizza li kien hemm fuq dik il-gholja kienet ta' għamla mdawwra, u kien fiha l-mehtieg kollu biex tahmel assedju twil: imħażen għal qamħ, imtiehen u fran, u saħansitra hwienet fejn isiru l-ghodda għat-taqbid. Issa x-xogħol waqaf, imma għandu jargħa' jibda 'l quddiem.

MALTA: Tixrid ta' dan il-Qari — Għeljem tajjeb hafna hu li l-ghadd tal-imsehbini f'dan il-Qari qieghed jizdied ta' kull sena. Tmien snin ilu bdejna b'erba' mija, u minn dan il-ghadd (Jannar-Marzu 1963) ġbidna ERBAT ELEF KOPJA. Dan juri ċar li l-Maltin u l-Għawdxin jgħozzu wisq l-Imkejjen Imqaddsa, u la jgħozzu lilhom, jgħozzu wkoll lil Persuna ta' Dak li tiegħu huma tifkira, jġigifieri lil Hellies tagħna u Sidna Ġesù Kristu.

GRAZZI MAQLUGHA

Is-sinjura H. Borg-Olivier tizzi hajr lil Madonna Addolorata tal-Kalvarju għal grazzja li qalghet bl-interċessjoni tagħha, billi tagħmel quddiesa fl-artal tagħha fuq il-Kalvarju, Ġerusalem, u tqassam 100 santa tax-xbieha tagħha u 50 kurunella.

Is-sinjurina Rosarja Borg-Olivier minn Hal-Balzan tizzi hajr lid-Duluri tal-Kalvarju għall-grazzji li qalghet bl-interċezzjoni tagħha.

Is-sur John Debono jizzi hajr lid-Duluri tal-Kalvarju għal grazzja li qala' bit-talb tagħha, jibghat lira (£) Ġerusalem għal hteġiet tal-artal tagħha li jinsab fuq il-Blata fejn Kristu kien imsallab.

REQUIESCANT IN PACE

Nixtiequ li Limseħbin tagħna jitolbu għar-ruħ għażiża ta' dawn li ġejjin, li telqu minn din id-dinja qabilna, u li nieshom jixtiequna niftakru jhom jit-talb tagħna.

HAL-KIRKOP: Mikele u Angela Attard, Francesco u Benedetta Cutajar, Mejtin Familja Farrugia. Giuseppe u Giovanna Grech. Giuseppe u Giovanna Camilleri, Anna Abdilla. Bedendetto Camilleri, Mejtin Familja Cassar.

L-IMQABBA: Marija u Innoċenz Sciberras, Carmela Grech, Innoċenz u Mikelina Mifsud, Innoċenz u Giobattista Ghigo, Giovanna u Vincenzo Camilleri.

BIRŻEBBUGIA: Giacomo u Catarina Tabone, Carmela Inquanež, Paula u Catarina Briffa, Giuditta u Giuseppe Spiteri, Carmela Farrugia, Antonio Camilleri, Giovanna Paċe, Carmelo u Rosa Carabott, Salvatore Farrugia, Angelo u Paula Bonnici, Carmelo Giuseppe u Anna Falzon, Giuseppe u Giuseppa Spiteri.

SAN PAWL-IL BAĦAR: Giuseppe Maria Francesco Lucrezia Borg, Marija Cray, Grazja Sammut, Giovanna u Mikele Stivala, Giuseppe Carmelo Marija Cremona, Carmela Camilleri, Gioacchin Galdes, Gaetano Busuttil, Salvatore Musù.

IL-MELLIEĦA: Carmela u Vitorja Cutajar, Salvatore u Antonia Cutajar, Nuzzu Debono, Anna Vella, Francesco Vittoria u Giuseppa Vella, Anna Stefano u Giuseppe De-

bono, Anna Fenech, Romano Vella, Paula Giuseppe Francesco u Marianna Gauċi, Giovanni u Marija Baldacchino.

IL-GUDJA: Christina Vella u Angela Azzopardi Dingli, Peter u Marija Grima, Sapienza u Giuseppe Agius, Giuseppe u Grezia Dalli.

IL-QRENDI: Carmelo u Marija Vella Vassallo, Giuseppe u Marija Bugeja, Paolo u Vittoria Ellul, Lorenzo u Lourdes Magro, Giuseppe Marija Pietro Giovanni Carmelo Emmanuele u Carmela Bezzina, Marija u Filippo Zammit, Giuseppe Bugeja.

HAL-BALZAN: Salvatore Micallef, Pietro Mifsud, Vincenzo Margherita u Paolo Borg, Marianna u Georg Abela, Francesco Cardona, Familja Mizzi.

IL-HAMRUN: Vincenza Antonio Giuseppe Francesco Darmanin, Luigi Michelina u Felicia Grech, Antonio u Antonia Bartolo, William Quinto, Antonio Mifsud, Saverio u Romano Muscat, William Quinto, Antonio Mifsud, Saverio u Rosario Cassar, Maria u Saver Palmier, George u Anglu Farrugia, Paula u Virginia Billion, Marija Farrugia, Familja Spiteri, Giuseppe Giovanni u Carmela Spiteri, Ludgarda u Angelo Galea, Michelangelo Farrugia, Paula Ciappara, Ċetta Briffa, Michele u Rossina Spiteri, Etta Giuseppe u Vincenza Schieda, Giuseppe Baldacchino Michele u Salvu Camilleri Familja Farrugia u Cutajar, Maria

Farrugia. Maria Leone. Marija u Giuseppe Vella Gianna Vassallo. Carmelo Buhagiar.

SAFI: Giuseppa Carmelo u Manuela Zammit. Paolo Anglu u Marianna Busuttill. Carmelo u Francesco Tonna. Caterina Bugeja. Paola Cachia. Leonardo u Maria Busuttill. Teresa u Giuseppe Schembri. Carmela Manuela u G'usa Zammit.

HAL-LIJA: Erwieh Abbondonati. Carmelo u Filiippa Micallef. Spiro Zammit. Antonio, Carmela, Michelina, Camilleri. Maria Carmela u Manuela Camilleri. Margherita, Salvu Fenech Vincenzo, Catarina, Cutajar. Pietro Marianna u Margherita Fenech. Carmela u Carmelo Borg. Vittoria Vella Maria u Salvu Cutajar. Anselmo u Filomena Borg. Teresa u Anglu Muscat. Nicola Rosaria Francesca u Suor Maria St: Luke. Michele u Maria Grixti.

IL-MOSTA: Angela Giuseppe u Paolo Galea. Antonio Paolo u Dun Giuseppe Vella. Carmelo Rosa Maria u Antonio Micallef. Giuseppe Giuseppa u Vittoria Vella. Censu Francesco Giovanni Bezzina. Carmela Speranza u Paola Quattromani. Paolo Magri.

IL-QALA (Ghawdex) Vincenzo u Rosa Apap. Georgio Adeodato u Carmela Spiteri. Marianna Micallef Giuseppa Spiteri. Maria Apap. Maria u Francesco Cauchi. Teodora Giuseppe u Francesco Apap. Grazia Lucia Carmelo Giuseppe Maria Regina Antonio Giuseppa Marianna Vella. Gregorio Gaucci. Carmela Giuseppe u Cetta Portelli. Indrin Michele u Rosa Bartolo. Toni Maria u Bertu Borg. Carmela Cutajar. Kelina Grech Michele u Carmela Buttigieg. Anglu u Coronatu Borg. Francesco u Giuseppe Cassar. Maria u Giamri Borg.

Maria u Giamri Portelli. Manueh Lorenzo u Anglu Cutajar. Anglu u Anglu Vella. Maria Paulu u Maria Vella. Michele Maria u Giuseppe Buttigieg. Maria u Paulu Cremona. Maria Lorenzo Gerita Giuseppa, Warda u Carmela Xerri. Giuseppe u Marianna Cremona. Carmelo Buttigieg. Grazia u Giuseppe Buttigieg. Michele u Maria Attard. Giuseppe Attard. Teresa u Francesco Buttigieg. Warda, Gerita u Maria Xerri. Concetta u Giuseppi Xerri. Rosaria Maria u Paulu Xerri. Rosaria Francesco u Salvu Xerri. Toni u Cetta Mizzi. Toni u Salvu Xerri Ursola Carmen Anna u Salvu Cutajar. Maria u Felic Buttigieg. Giuseppi Giuseppa u Salvu Attard. Teresa Michele Rosa u Salvu Buttigieg. Giuseppi Ursola u Salvu Debono. Francesco Rosa u Paulu Camilleri. Rosa u Teresa Attard. Giuseppi Attard Monsignor Buttigieg Vincent u Teresa Strazzeru Antonio Giuseppi Davida Mizzi.

HAL-QORMI: Michelina Ricardo Giovanna Calcedonio Alfonso u Maria Mercieca. Toninu Salvu u Angelo Debbattista. Mejtin Familja Zammit u Mamo. Toni Giuseppi Georgia Cetta Maria Giuseppi Mifsud. Marinton Angelo Carmelo Micallef. Serafina Giuseppi Antonio u Greziu Azzopardi. Aristide Billeci Cetta William Leonardo Ghony Sant. Grazia Coronatu Maria Salvu John Carmela Maria Salvu Grech. Publio u Giovanni Micallef. Angelo Camilleri. Vincenza Azzopardi. Georgia Saliba Annunziata Bugeja Carmelo Bugeja Giuseppi Filippu Antonio Cassar Michele Micallef Carmela Micallef.

Min-naha taghna nizguraw qrabat-hom li l-erwieh ta' dawn il-mejtin gheziez ikollhom dejjem sehem mill-quddies li jitqaddes fuq il-Qabar ta' Kristu.